

స్వదేశ సంస్థాన చరిత్రాదులు



గ్రంథకర్త :

కందుకూరి వీరేశలింగమూ పంతులు



ప్రకాశకులు :

హితకారిణీ సమాజము

రాజమహేంద్రవరము

1951

కాపీరైటు


స్వ దేశ సంస్థాన చరిత్రాదులు

(చింతామణిపత్రికనుండి మరల ముద్రింపఁబడినవి.)



Mrs. ANNIE BESANT.

అన్నాబాయి (ఆనీబీసెంటు) గారు. [1894 ఏప్రిల్-మే నెలలు].



ఆనీబెసెంటుదొరసాని 1847 వ సంవత్సరమునందు జన్మించినది. కాబట్టి యామెవయస్సిప్పుడు నలువదియాయిన సంవత్సరములు. ఆమెతండ్రి పేరు “పుడ్డు” దొరగారు. ఆనీబెసెంటుగారి యెడవయేట 1852 వ సంవత్సరమునందు తండ్రిమృతినొండగా, తల్లి తనవిడ్డలతో లండన్ నగరమునుండి హోరోప్రట్టణమునకుఁ బోయి యక్కడ కొందఱు విద్యార్థులకు భోజనసదుపాయము చేయుచు తన్ములమున తన జ్యేష్ఠపుత్రునకు విద్యచెప్పించుచు జీవనము చేయుచుండెను. ఆనీబెసెంటు బాలురతోడఁగూడి చదువుకొనుచిన్నతనములోనే బంటులాలటలోను చెట్ల నెక్కుటలోను సమర్థురాలుగా నుండెను. ఆసమయమునందు ధనికురా లయినమేరియట్ దొరసానిగా రాచిన్నదానికి ధర్మార్థముగా చదువు చెప్పించెద నని చెప్పఁగా తల్లి తనకూతు నామెవెంట మఱి యొకగ్రామమునకుఁ బంపెను. ఆనీబెసెంటుగా రామెతోడఁగూడఁబోయి యామెకొమార్తెతోఁ గలిసి విద్యాభ్యాసము చేయుచు వారివెంట ఫ్రాంసుదేశమునకుఁబోయి యేడుమాసములుండి యక్కడ ఫ్రెంచిభాషను నేర్చుకొనెను. ఆమె మరల నింగ్లాండునకు వచ్చినతరువాత ఫ్రెంచిభాషనువృద్ధిపఱిచి జర్మనీభాషనుగూడ నేర్చుకొని సంగీతవిద్యయందు కృషి చేసి గానవిద్యలోఁగూడ ప్రవీణురాలయ్యెను. మేరియట్ దొరసాని తనవద్ద నున్నకాలములో బెసెంటుగారిని నాటకశాలకుఁగాని విందులకుఁగాని పోనియ్యలేదు. ఆచిన్న దాకాలములో ప్రాప్తస్థాంత్రుమతము నవలంబించి యుండెను. మేరియట్ దొరసానిని విడిచి హోరోప్రట్టణమునకు తల్లివద్దకు వచ్చినతరువాత బెసెంటుగారు యభేచ్ఛముగా నాటకాదులను జూడఁబోవుచు, పడుచువాండ్ర

తోఁ గలిసి నాట్యము చేయుచు, బంతులాటను విలువిద్యను నభ్యసించుచు, భాషాజ్ఞానము వృద్ధిపఱుచుకొనుచు కొంతకాలము లోకసుఖముల ననుభవించి తరువాత తల్లితోఁగూడ లండన్ నగరమునకు వచ్చి యచట నొకరీతి విగ్రహారాధకమత మవలంబించి దేవాలయము నలంకరించుట మొదలయినపనులలో కాలము పుచ్చుజొచ్చెను. ఆకాలము లో నాదేవాలయములో నాచార్యుఁడుగా నుండి పని చేయుచుండిన రివరెండు బెసెంటుగారిని 1867 వ సంవత్సరమునందు డిసెంబరు నెల లో ననఁగా తనకిరువదియేండ్లప్రాయమప్పు డీదొరసానిగారు వివాహమాడిరి. ఆయనకు భార్యగానున్నప్పు డీమె యొకవార్తాపత్రికకు కథలువ్రాసి కొంతసొమ్ము సంపాదించెను. ఈమె యుపవాసములవలని ఫలమును బోధించుచు మొట్టమొదట నొకచిన్నపుస్తకమును ప్రచురించెను. అటుతరువాత నామె విగ్రహారాధనమును కైస్తవమతమును గూడ విడిచి కొంతకాలము పరిశుద్ధాస్తికమతము నవలంబించి దానిని గూడ విడిచి నాస్తికురాలయ్యెను. అప్పు డామెకైస్తవమతమునకు ప్రతికూలముగా నొకచిన్నపుస్తకమునుజేసి పేరులేకుండ ప్రచురము చేసి తరువాత దానిని తన “నాస్తికత్వమునకు నామార్గము” అను పుస్తకమునకు మొదటిప్రకరణముగాఁ జేసెను. ఇట్లు నాస్తికురాలయినతరువాత నీమె భర్తను విడిచిపెట్టి మరల తల్లివద్దఁజేరి యక్కడరో గులకుపచారము చేయుటవలనను వృత్తాంతపత్రికలకు వ్రాయుటవలనను కొంతధన మప్పుడప్పుడు సంపాదించుచు వచ్చెను. ఈమెకు భర్తతోసంసారముచేయుచున్న కాలములో నిద్రఁబిడ్డలు పుట్టిరి. వారిలో ప్రథమశిశువు కొడుకు; రెండవశిశువు కూతురు. ఈపుత్రిక యేడవ నెలలో దగ్గుచేత మిక్కిలి బాధపడి, చావవలసినదే మరల బ్రతీకెను. ఆశిశువు దగ్గుచేత బాధ పడుచున్న కాలములో నిరపరాధిని యయిన

పిల్ల కటువంటి బాధను కలిగించినందున కయి దేవునియం దాగ్రహము పొందిన దయి యూశ్వరభక్తిని విడిచి హృదయముతో నాస్తికు రాలయ్యెను. ఆకాలమందు 1853 వ సంవత్సరము మొదలుకొని “నేషనల్ రిఫార్మర్” అను వారపత్రికను స్థాపించి ఛాన్సెల్ బ్రాడ్లాదొరగారు నాస్తికమతమును వ్యాపింపజేయుటకై పనిచేయుచుండిరి. 1874 వ సంవత్సరమునందు బెసెంటుదొరసానిగా రాపత్రికయొక్క యొకసంచికను జదివి బ్రాడ్లాదొరగారియొద్దకుఁ బోయి తాను నాస్తికమతము నవలంబించెద నని బహిరంగముగాఁ జెప్పఁగా, ఆయన యీమె నొకసామాజికులనిగాఁ జేర్చుకొని చిన్నజీతమేర్పఱిచి తనపత్రికను నడుపుటలో నొకపని యిచ్చెను. అప్పటినుండియు నీమె యానొరగారితోఁ గలిసి యావారపత్రికను నడుపుటలో సహాయపడుచు, పదునేనుసంవత్సరములు నాస్తికమతమును వ్యాపింపజేయుటలో తనశక్తియుక్తుల నుపయోగించి పనిచేసెను. బ్రాడ్లాదొరగారు దేవుఁడు లేడని వాదించెడు నాస్తికులలోఁ జేరినవాడుమాత్రమేగాక మనుష్యుల కాత్మ లేదని వాదించెడియనాత్మవాదిగా కూడ నుండిరి. ఆయనతోఁ గలిసి బెసెంటుదొరసానిగారాత్మ లేదనుసిద్ధాంతమునే యవలంబించి మహోత్సాహముతోఁ బని చేసి తనృతమును వ్యాపింపజేయుట కయి చేత నయినంతకృషి చేసినయిల్లాలు.

మూల్ఫన్ అను నింగ్లీషువాఁ డొకఁడు 1798 వ సంవత్సరమునందు జనసంఖ్య యంతకంతకు వృద్ధి యగుచున్న దనియు, అప్రకారముగా విశువక వృద్ధియగుచు వచ్చినపక్షమున జనులు జీవనాధారములేక బాధ పడవలసి వచ్చుననియు, కాబట్టి జనాభివృద్ధిని తగ్గించుట కయి వయసు మీఱినతరువాత వివాహము గాఁచుచుండుట యుక్తమనియు, ఒకపుస్తకమునువ్రాసెను. అతఁడు చూపినమార్గము నవలం

బించి సంతానము వృద్ధి కాకుండుట కయి మఱికొన్ని క్రొత్తమార్గములనుజూపుచు 1877 వ సంవత్సరమునందు బ్రాజ్ఞాగారును బెసెంటుగారును గలిసి యొక పుస్తకమును బ్రకటించిరి. ఆ పుస్తకములో ప్రదర్శింపఁబడినమార్గము లాత్మేషణీయములుగాను నీతికి భంజకములుగాను వ్యభిచారమునకుఁ బ్రోత్సహకములుగాను నున్నవనినిర్ణయించి యధికారు లాపుస్తకమును ప్రకటింపవలదని యాజ్ఞాపింపఁగా వారు మాననందున బ్రాజ్ఞాగారికిని బెసెంటుగారికిని చెఱి యాఱుమానములు కారాగృహవాసశీక్షయును 200 పౌనులు (రూ 3000-0-0) ధనదండనమును విధింపఁబడెనుగాని యుపరిసభలో శిక్షతీసివేయఁబడినది. ఆపుస్తకము సంతతితో ప్రచురించుట మానివేసి తరువాత బెసెంటు దొరసానిగా రిండుమిండుగా నటువంటి విషయములనే గల మఱియొక పుస్తకమును ప్రచురించిరి.

కొంతకాల మయినపిమ్మట బెసెంటుదొరసానిగా రనాత్మవాదమును విడిచి 1889 వ సంవత్సరమునందు హెర్బర్టు బ్రోన్ దొరగారితోఁ గలిసి దయ్యములు మొదలయినభూతములశక్తులను విమర్శించుపనిలోఁ బ్రవేశించిరి. ఆకాలమునందే యీమె బ్లావట్స్కీ దొరసానిగారిపుస్తకములను జదివి రెండుసారు లామెదర్శనముచేసి యీమె మొగమును జూచినతరువాత హాగ్గ్ దొరగారి పుస్తకము నావలఁ బాఱునైచి 1889 వ సంవత్సరము మెయి నెలలో దివ్యజ్ఞానసమాజమునఁ జేరి తుదకు నేడు హిందూమత మవలంబించి మహోత్సహముతో పనిచేయుచున్నది. ఇప్పటి కెన్నిమార్పులను బొందిన యీమెకు ముందేమిచూర్పు కలుగునో యెవ్వరు చెప్పగలరు? సంతానవృద్ధి కాకుండుటకయి యిప్పు డీమె యోగమార్గమును కనిపెట్టినందున నేతద్విషయ మయి తానావఱకు ప్రచురించిన

పుస్తకమును మరల ముద్రింపకుండుటకును దానిస్వాతంత్ర్యము నెవ్వరికిని విక్రయింపకుండుటకును 1891 వ సంవత్సరమునందు నిశ్చయము చేసికొనెను. తాను సత్యమని నమ్మినదాని కనుగుణముగా నిట్టినిర్ణయము చేసికొనుట యంతయు జ్ఞానాసాత్రముగా నున్నది. ఈమె కడచిన డిసెంబరు నెలలో మనపట్టణమునుండి చెన్నపట్టణమునకు వెళ్ళినతరువాత తాను హిందూమతము నవలంబించితి నని బహిరంగముగా ప్రచురించి, అన్నాబాయి యని క్రొత్తపేరు పెట్టుకొని మొగమున కుంకుమబొట్టు ధరించెను. హిందూమత మవలంబించి సను, ఈమె యిప్పుడును దేవుఁ డున్నాఁ డని నమ్మను; దేవతలను మాత్రము నమ్మును. ఈమె యిప్పుడు విగ్రహారాధనము వర్ణభేదము మొదలయినవి మంచి వనియు, సర్వశాస్త్రములలోను హిందూశాస్త్రములు సర్వోత్కృష్టము లనియు, సర్వపనులలోను హిందువులు బుద్ధిమదగ్రగణ్యు లనియు, సమస్తభాషలలోను సంస్కృత ముత్తమమయిన దనియు, హిందువులకుఁ గలజ్ఞానమునుబట్టి చూడఁగా పశ్చిమఖండవిద్వాంసులు వారిపాదదాస్యమున కయిన పవిత్రరా రనియు, పశ్చిమఖండవాసులు సర్వమును హిందువుల గ్రంథములలో నుండి దొంగిలించి రనియు, బోధించుచున్నది; తాను పూర్వజన్మమునందొక హిందూపండితుఁడు ననియు, ముందుజన్మమునందు మరల హిందూదేశమున జన్మింతుననియుఁగూడ చెప్పుచున్నది.

హైదరాబాదురాష్ట్రము. [1894 ఏప్రిల్-మే నెలలు]

హిందూదేశమునందలి స్వదేశీయరాజ్యములలో నెల్ల హైదరాబాదు రాష్ట్రము మిక్కిలి పెద్దది. దానివైశాల్యము 82,697

చదరపుమైళ్ళు; బీరారుదేశముకూడ కలుపుకొన్నపక్షమున 65,000
ల చదరపుమైళ్ళు. ఈరాజ్యములో 1891 వ సంవత్సరమున చేసిన



H. H. THE NIZAM OF HYDERABAD.

జనపరిగణననుబట్టి 1,14,88,210రు జను లున్నారు. బీరారుతోఁ
గూడఁ జేర్చినపక్షమున నించుమించుగా 1,40,00,000 జను లుం

దురు; పీరిలో పదవపాలు మహమ్మదీయులు. ఈరాజ్యమువలన సంవత్సరమునకు మూడుకోట్లరూపాయలు వచ్చును. ఈదేశమునకు రాజధాని యైన హైదరాబాదునగరము మూసీనదిమీఁద నున్నది. గోదావరి, కృష్ణ, తుంగభద్ర మొదలగునదులుకూడ నీదేశములోఁ బ్రవహించును. 1891 వ సంవత్సరమున హైదరాబాదునగరమున 3,12,290రు జను లుండిరి. ఈపట్టణముయొక్క చుట్టుకొలత ఆఱు మైళ్ళు; దీనిసమీపమునందున్న సికిందరాబాదునగరమునం దింగ్లీషు వారిసేన యుండును.

ఇప్పటిదేశమును పాలించుచున్నవారు మీర్ సర్ మహబూబ్ ఆలీఖాన్ బహదూర్ అసఫ్ జాగారు; ఈయన 1866 వ సంవత్సరము ఆగష్టునెల 18 వ తేదీని జనన మొందెను. తండ్రిగారయిన ఆఫ్ జల్ ఉద్దాలాగారు మృతినొందఁగా, ఈయన 1869 వ సంవత్సరము ఫిబ్రవరి 26 వ తేదీ ననఁగా తమమూడనయెటనే సింహాసనమునకు వచ్చిరి. అయినను 1884 వ సంవత్సరమునం దీయనకు యుక్తవయస్సు వచ్చినతరువాత రాజప్రతినిధిగా రై నరిఫన్ ప్రభువు గారు వీరిరాజధానికివచ్చి యాయనను పట్టాభిషిక్తుని జేసిరి. ఈనబాబుగారు తమపూర్వులువలెనే యింగ్లీషుప్రభుత్వమువారియెడల విశ్వాసమును రాజభక్తియుఁ గలవారయి తమరాష్ట్రములోని జనులక్షేమమును విచారించువారుగా నున్నారు. 1885 వ సంవత్సరమునందు ఈజిప్టుదేశములో యుద్ధము పొసఁగినప్పు డింగ్లీషువారికి తోడుగావీరు తమసేనల నక్కడకుఁ బంపెద మని తెలిపి యున్నారు. 1886 వ సంవత్సరమునందు తమదేశమున సయోమార్గము వేయించి ఘామశకటములు నడచుట కేర్పాటు చేసినారు. 1892 వ సంవత్సరము నవంబరు నెలలో నప్పటి రాజప్రతినిధిగారగు లాండ్స్ డౌన్ ప్రభువు

గారు వీరి రాజధానికి విజయంచేసిరి. అంగరక్షకస్థైర్యము గాక వీరికి 6,228 గుఱ్ఱపుదళములును, 25,068 కాల్బలములును, 31 ఫిరంగులును గలవు. ఈయన తనరాష్ట్రమునందు విద్యాశాలలును, వైద్యశాలలును, బట్టలునేయుచుండుములును స్థాపించి దేశమును మంచిస్థితికిఁ దెచ్చి యున్నాడు.



THE LATE SIR SALAR JUNG

ఈరాష్ట్రమును ముఖ్యముగా వద్దిపటిచినవారు నవాబుగారి బాల్యదశలో రాజప్రతినిధిత్యము వహించి వీరికి ప్రధానమంత్రిగా నుండి సుప్రసిద్ధులయిన సర్ సలార్జుంగుగారు. ఆయన 1834 వ సంవత్సరమున జన్మించిరి. ఆయనపూర్వులు యవనదేశములోని మదీనా నగరమునుండి వచ్చి కొంకణదేశము నివాసముగాఁ జేసికొనిరి. వారు

బీజపురపునవాబులలో సంబంధములు చేసి యిప్పటి నవాబుగారి మూలపురుషుడు హైదరాబాదురాజ్యమును స్థాపన చేసినప్పటి నుండియు సీసంస్థానమున పరంపరగా మంత్రులుగానుండుచు వచ్చిరి. వినతండ్రి యైనసర్ జా ఉల్లుల్లుగారు 1853 వ సంవత్సరమునందు మృతినొందగా సర్ సలారుజంగుగారు వారిస్థానమున తమ పందొమ్మిదవయేట మంత్రిపదమును వహించిరి. ఈసంవత్సరమునందే నవాబుగారి దయనబీరారుదేశ వింగ్లీషువారియధీనము చేయబడినది అట్లువంటి మంచిదేశమును తమయధీనము చేసికొన్నందునకయి యారాష్ట్రములోని మహమ్మదీయు లందఱికిని ఇంగ్లీషువారిమీఁద మిక్కిలి కోపముగా నుండెను. సలార్జంగు మంత్రిపదమును వహించిన కాలములో రాష్ట్రము మిక్కిలి హీనదశలో నుండెను ; కోశములో ధనము లేదు ; పన్నులు వేయపద్ధతి సరిగా నుండలేదు ; రాజధాని యందు మతావేశము మొదలగు హేతువులచేత గొప్పవారు పరస్పర ద్వేషమును వహించి యుండిరి. అందుచేత పరిపాలనమును సంస్కరించుటకు పూని సలార్జంగు తమజీతమును తగ్గించుకొని యితరరాజకీయోద్యోగులజీతములనుగూడ కొంతవఱకు తక్కువ చేసిరి ; రక్షక సేనలను బలపఱచి నిష్కారణకలహములకు కారకులుగా నుండెడి యరబ్బులు రోహిలాలు మొదలగువారు సాధ్యమయినంతవఱకు క్రొత్తగా హైదరాబాదుకు రాకుండఁ జేసిరి. వీరిట్లు దేశసంస్కారము చేయుచుండగా 1857 వ సంవత్సరమునందు త్తరహిందూస్థానములో సిపాయిలు ఇంగ్లీషువారిమీఁద తిరుగఁబడి యనేకఘోర కృత్యములను జరపిరి; ఢిల్లీ మొదలయినస్థలములు కలహకారుల యధీనము లయినవి ; రాష్ట్రములోనిప్రజ లింగ్లీషువారిమీఁద ద్వేషము వహించి కలహమునకు కాలు త్రవ్వచుండిరి ; ఈసమయమున

నవాబు మృత్యుఁ డగుటకూట తటస్థించెను. ఇట్టిన్నిచిక్కులు వచ్చినను వెనుకతీయక, ప్రజలు తన్ను ద్వేషించి తనప్రాణములు గొనఁ బ్రయత్నములు చేసినను భయపడక, తా నింగిలీషువారిపక్షమున నిలిచి ఇంగిలీషువారిమీఁద యుద్ధమునకు దీక్షొనినరోహిలాలను శిక్షించుటయే కాక సేనల నుత్తరహిందూస్థానమునకుఁ బంపి కలహము నడంచుటలో నెంతో సహాయుఁ డయ్యెను. ఇట్లు చేయక సలార్జంగుగారు కొంచెముపేక్షచేసి యూరకుండినపక్షమున, కలహము బొంబాయి చెన్నపురి రాజధానులలోఁగూడ బయలుదేలి యింగ్లీషువారికి స్వరాజ్యసంరక్షణము దుర్భర మయి యుండును. ఈకలహ మడఁగినతరువాత సలార్జంగుగారు మరల స్వరాష్ట్రముయొక్కవృద్ధికియి పనిచేయుఁ బూనుకొనిరి. ఈయన పరిపాలన మారంభించిన యిరువదిసంవత్సరములలో దేశముయొక్కయాదాయము డెబ్బదినాలుగులక్షలనుండి రెండుకోట్ల యేబదిలక్షలకు పెరిగినది. మును పున్నదానికంటె జనసంఖ్య సగము హెచ్చినది; మంచీబాటలు, అయోమార్గములు, చెరువులు, విద్యాశాలలు మొదలైనవి ప్రబలినవి. దేశముయొక్కస్థితిని బాగుపఱచి యీయన యూరపుఖండమునకు యాత్రచేసి యెల్లవారిచేతను గౌరవము నొంది మరల స్వదేశము చేరినతరువాత ఇంగ్లీషువారియధీనములో నున్నబీరారు దేశమును రాజబట్టుట కయి కొంతప్రయత్నము చేసెను. అందుచేత నప్పుడు రాజప్రతినిధిగా నుండిన లిట్టనుప్రభువుగారియనను కొంతయనాదరణ చేసి కష్టకాలమున దీయన ఇంగిలీషువారిపక్షమున నిలిచి చేసినమహోపకారము నైనదలఁపక చిక్కులు పెట్టి పని మానుకొనునట్లు చేయఁజూచిరిగాని యింతలో రిపన్ ప్రభువుగారు రాజప్రతినిధిగావచ్చి సలార్జంగుగారియందు పూర్వగౌరవమును మైత్రిని గనఁబఱచి వారియధికారము నిరంతరాయముగా చెల్లునట్లు

చేసిరి. ఇట్లుండి సర్ సలారు మంసుగారు 1883 వ సంవత్సరమున వాంతిభేదివలన కాలధర్మము నొందిరి.

హైదరాబాదురాజ్యమును స్థాపించిన మూలపురుషుడు ఔరంగ జేబుయొక్క సేనానాయకుడుగా నుండి 1686 వ సంవత్సరము నందు గోలకొండ విజయపుర రాష్ట్రములను జయించిన గాజీఉద్దీను కుమారుడైన ఆసఫ్ జా యనునతడు. ఇతడు 1713 వ సంవత్సరమున మొగలాయి చక్రవర్తి చేత హైదరాబాదు దేశమునకు సుబాదారుగా నియమింపబడి తరువాత స్వతంత్రుడయి నూటనాలుగు సంవత్సరములు బ్రతికి 1748 వ సంవత్సరమున పరలోకగతుడయ్యెను.

కూచి బేహారు రాజ్యము. [1894 జూన్ నెల.]

కూచి బేహారు రాజ్యము వంగ దేశమున కుత్తరమున నున్నది. దీనికి దక్షిణమున రంగపురమండల మున్నది. దీనివైశాల్యము 1307 చదరపుమైళ్ళు. ఈ దేశమునందలి జనసంఖ్య 1881 వ సంవత్సరము నందు వేసిన జనపరిగణనమునుబట్టి 6,02,084 లు; వచ్చుబడి యిండు మిండుగా పదునాలుగులక్షల రూపాయలు. ఈ దేశమునందు చిన్న నదు లనేకములు ప్రవహించును. హిమవత్పర్వతములనుండి కొట్టుకొని వచ్చిన యెండుమట్టిని గలిగియుండుటచేత దేశము సాధారణముగా సారవంతముగా నున్నది; అయినను తూర్పువైపున కొన్నియరణ్యములు సహితము గలవు. వ్యవసాయము చేయబడుభూములలో ముప్పాతికభాగము వరి పడును. ఇతరధాన్యములును, జనుమును, పొగాకును కూడ పండింపబడును. దేశమునందలి జనులలో వెనుకటి

లెక్కప్రకారముగా 4,27,000 లు హిందువులును, 17500 లు మహమ్మదీయులును, అయి యున్నారు.

ఒక్కరాజధానితప్ప దేశములో పట్టణములుగాని పల్లెలుగాని లేవు. జనులందఱును తమతమపొలములలోను తోటలలోను గృహములు కట్టుకొని వాసము చేయుదురు. ఇది పూర్వము కామరూపదేశమనివాడఁబడుచుండును. ఇప్పుడున్నరాజవంశస్థులపూర్వీకులలో మిక్కిలిప్రసిద్ధుఁ డయిననరనారాయణుఁ డనునతఁడు పదునేనవశతాబ్దాంతమునం దీదేశమును పాలించు చుండెను. అతఁడు కామరూపదేశమునంతను జయించి, అస్సాముదేశమునం దనేకదేవాలయములు కట్టించి యందు తనపేరిట శిలాశాసనములను చెక్కించెను; భూతానుదేశపు రాజును గెలిచి యతనిచేత కప్పములు గొనెను. తరువాత మహమ్మదీయులప్రభుత్వకాలములో దేశమున తనస్వాతంత్ర్యమును పోగొట్టుకొని యిడుము లనేకములు పొందెను.

1893 వ సంవత్సరమునం దీదేశపురాజు మృతినొందినప్పుడతనికి పదిమాసముల యిడుగులపుత్రుఁడుమాత్ర ముండెను. అందుచేత నాబాలుని బాల్యదశలో రాజ్యము నింగ్లీషువారు స్వాధీనము చేసికొని, దానిని పాలించుటకయి తగినయుద్యోగస్థుల నేర్పఱిచి, దేశమును మం దిస్థితికిఁ దెచ్చిరి. ఆకాలములో భూములన్నియు కొలఁత వేయఁబడి తరము కట్టఁబడినవి; భూములమీఁద క్రమమైనపన్ను లేర్పఱుపఁబడినవి; ఆరక్షకభటులొక చక్కఁబఱుపఁబడినవి; పాఠశాలలు స్థాపింపఁబడినవి; మంచివంతెనలు కట్టఁబడి బాటలు వేయఁబడినవి; ఉత్తరములను గొనిపోవుటకును తంత్రీవార్తలను నడుపుటకును, కార్యస్థానములు నెలకొల్పఁబడినవి. ఆచిన్నవానిని కొంతకాలము పాట్నానగరమునం దొక హుజూరాపాథ్యాయనివశమున నుంచి

యింగ్లీషు చెప్పించి, తరువాత కలకత్తానగరమునకుఁ బంపి యందు
 మూడుసంవత్సరము లుండి రాజధానిశాస్త్రపాఠశాలలో రాజశాస
 నోపన్యాసములు వినుట కేర్పాటు చేసిరి. ఈరాజకుమారుడు;
 1878 వ సంవత్సరమునం దింగ్లాడునకు మొట్టమొదట వెళ్లెను.



MAHARAJA OF KUCH BEHAR.

1888 వ సంవత్సరమునందు యుక్తవయస్సు వచ్చినందున రాజ్యాధి
 పత్యమును వహించెను. దొరతనము వారీయన కిటుతరువాత “మహా
 రాజా” యనుబిరుదు నిచ్చిరి; ఈయన క్రొత్తబాటలు వేయించియు
 విద్యాశాలలు స్థాపించియు రాజ్యమును మంచిదశకు తెచ్చుచున్నాడు.
 ఈయన రాజధాని కూచిబేహారునగరము; అందుపది వేలజనులుగలరు.
 ఈపట్టణమునం దొక యున్నతపాఠశాలయు, ఒక కర్మవిద్యాశాలయు

ఇంగ్లీషును దేశభాషలను నేర్పెడి మఱికొన్ని యితర పాఠశాలలును, ధర్మవైద్యశాలయు, ఉన్నవి. పండ్రెండులక్షలరూపాయలు పెట్టి క్రొత్తగా నొక రాజమందిరము కట్టబడినది. ఇప్పటి మహారాజుపేరు నారాయణభూపబహదూరు. ఈయన కిప్పుడు వయస్సు ముప్పదిసంవత్సరములు. 1878 వ సంవత్సరమునం దీయన కేశవచంద్రసేనుగారి కూతురైన సునీతిదేవిని వివాహమాడెను. ఈవివాహమువలననే కలకత్తాబ్రహ్మసమాజములో రెండులక్షము లేర్పడుటకు కారణమైనది.



MAHARANI OF KUCH BEHAR.

అకాలమునందు హిందూదేశబ్రహ్మసమాజమునకు ముఖ్య నాయకులుగా నుండిన కేశవచంద్రసేనులు మిక్కిలి కృషిచేసి

1872 వ సంవత్సరమునందు వివాహశాసనము నొకదానిని పుట్టించిరి. ఈశాసనప్రకారముగా వయస్సు పెండ్లికుమారునకు పదునెనిమిదిసంవత్సరములకును, పెండ్లికూతునకు పదునాలుగు సంవత్సరములకును తక్కువ యుండఁగూడదు; వధూవరు లిరువదియొక్కసంవత్సరములకు లోపలివయస్సువా రయినపక్షమున, తల్లిదండ్రులయొక్కగాని యితర సంరక్షకులయొక్కగానిలిఖితపూర్వకమయినయనునుతి యుండవలెను. జాతిభేదము లేక యేజాతివారైనను పరస్పరవివాహములు చేసికోవచ్చును; భార్య బ్రతికియుండఁగా భర్తగాని, భర్తబ్రతికియుండఁగా భార్యగాని, మరలవివాహము చేసికొనఁగూడదు; అందొకరిమరణానంతర మెవ్వరైనను పునర్వివాహము చేసికోవచ్చును.

1878 వ సంవత్సరారంభమున కేశవచంద్రసేనులుగారికొమార్తెను కూచిబెహారుమహారాజుగారి కిచ్చి వివాహముచేయుటకు నిశ్చయింపఁబడినది. అప్పు డాచిన్నదానికి పదునాలుగుసంవత్సరములు నిండలేదు; మహారాజువయస్సును పదునాఱుసంవత్సరములకు లోపు. సమాజమునకు నాయకుఁడుగా నుండి పూర్వోక్తవివాహశాసనమునకు కారకుఁడుగా నుండినవాడే యిట్టివివాహమునొడఁబడుట యుక్తము కాదనియు, వధూవరుల లాశాసనమున విధింపఁబడినవయస్సు లేనివారగుటచేత వివాహ మాశాసనానుసారముగా జరగనేరదనియు, వరుఁడు బ్రాహ్మసామాజికుఁడు కానిహిందు వగుటచేత విగ్రహారాధకకర్మలతో వివాహము జరపఁబడుననియు, కులాచారముననుసరించి మహారాజు బహుభార్యలను వరింపవచ్చుననియు, ఆక్షేపించి బ్రాహ్మసామాజికులలో ప్రముఖులుగా నున్నవారనేకు లావివాహము జరగకూడదని నిశ్చయించిరి. కేశవచంద్రసేను లది కేవలవివాహము గాక ప్రధానమనియు, వరుఁడు, బ్రాహ్మమతమునం దభిమానముకలవాఁ

డనియు పెండ్లిలో విగ్రహారాధకర్మకలుండ వనియు, వివాహ మగుట, యీశ్వరాదేశ మనియు, చెప్పి మానక వివాహము చేసెను. కేశవ చంద్రసేనులయనుమతి లేకయే యీవివాహమునందు విగ్రహారాధక కర్మలు చొప్పింపఁబడినవి. వివాహానంతరమున బ్రాహ్మసామాజికులలో ముఖ్యులుగా నున్నవార నేకులు తాము కేశవచంద్రసేనులతోడి సంబంధమును వదలుకొని హిందూదేశబ్రహ్మసమాజమునుండి విడిపోయి సాధారణబ్రహ్మసమాజ మనుపేర మఱియొకసమాజమును స్థాపించుకొనిరి. 1878 వ సంవత్సరమునం దీవివాహము కాఁగానే మహారాజుగా రింగ్లాండునకుఁ బోయిరి.

1887 వ సంవత్సరమునందు శ్రీ విక్టోరియా మహారాజ్ఞి గారి కేఁబడి సంవత్సరము లవిచ్చిన్నముగా రాజ్యపాలనము చేసినందున కయి జరిగిన మహోత్సవమునకు కూచిబేహారు మహారాజుగాదు తమ రాణికోఁగూడి యింగ్లాండునకుఁబోయి శ్రీ మహారాజ్ఞి గారి సందర్శనము చేసి యామెవలన మహాగౌరవమును పొందిరి. ఇంతవఱకు దేశ పరిపాలకు లైనరాజు లెవ్వరును తమభార్యలతోఁ నింగ్లాండునకుఁ బోవకుండుటయు, కూచిబేహారు మహారాజుగారే మొట్టమొదట తమరాణిని సముద్రముమీఁద నింగ్లాండునకుఁ గొనిపోయి రాణివాసము మాన్చి యందఱితో బహిరంగముగా విహరింపనిచ్చుటయు, ఆదంపతులారాదేశమునం దెల్లవారియాదరమునకు పాత్రులగుటకు కారణములయ్యెను. కూచిబేహారురాణి యైననునీతిదేవి 1864 వ సంవత్సరమునందు జననమొందినది. ఈమె తనబిడ్డలతోఁగూడ 1887 వ సంవత్సరము ఏప్రిల్ నెలలో ఇంగ్లాండునకుఁ బోయి రెండుసార్లు శ్రీవిక్టోరియా మహారాజ్ఞి గారి సందర్శనము చేసియామెచేసమ్మానింపఁబడి యాసంవత్సరము డిశంబరు నెలలో సురక్షితముగా మరల స్వదేశ

శమునకు వచ్చెను. ఈమెయింగ్లీషుభాషను ధారాళముగా వ్రాయుటకును మాటాడుటకును నేర్చినది. ఈమెస్వదేశము చేరినతరువాత కొన్నిమాసములకు భర్త యింగ్లాండునుండి వచ్చెను. ఈదంపతులు తమకింగ్లాండునుండి వచ్చితరువాత కలిగినశిశువునకు “విక్టర్” అని శ్రీవిక్టోరియా మహారాజ్ఞిగారిపేరు పెట్టిరి.

జయపురరాజ్యము. [1894 జూలయి నెల.]

జయపురరాజ్యము రాజపుత్రసంస్థానములలో నెల్ల జనభాషా శ్యము కలదియు సారవంతమయినదియు నయియున్నది. దీనివైశాల్యము 14465 చదరపుమైళ్ళు. 1891 వ సంవత్సరమునందు చేసిన జనపరిగణనమునుబట్టి యీరాజ్యమునం 28, 24, 380 జనులున్నారు. వీరిలోనేబదివేలు జై నమతస్థులు. జై నులును బౌద్ధుల వలెనేయీశ్వరసద్భావము నంగీకరింపరు. భూతనయ జై నమతస్థుల ధర్మములలో ప్రధానమయినది. అందుచేత వారు మౌనభక్షణము చేయురు. జాగీరులుగాక యీరాజ్యముయొక్క యాదాయము 61 లక్షల రూపాయలు. ఈరాజ్యములోని జాగీరుదారుల కందఱికిని గలిసి 70 లక్షలరూపాయ లాదాయము వచ్చును. ఈదేశమునందు శిలార సరస్సున్నది; ఇందు ప్రవహించునదులలో బావననది గొప్పది; వన, గంగానది పూర్వముఖముగాఁ బ్రవహించి యమునానదిలోకలియును. ఈదేశమునందు ధాన్యము, చెఱకు, ప్రత్తి, నల్లమందు, నువ్వులు, పొగాకు పైరుచేయఁబడును; పాలరాళ్ళుమలచుట, పింగాణులుచేయుట, బట్టలు నేయుట మొదలయినపనులు జరుగును. ఈరాజ్యములోనూట యేబదిమైళ్ళ యినుపదారి గలదు. రాజపుత్రసంస్థానములలో నెల్ల

నీదేశమునందు విద్యాభివృద్ధి యధికముగా నున్నది. నలువదిదుయై దొరతనమువారి పాఠశాలలును, నన్నూటపది యితరపాఠశాలలును గలవు. శ్రీవిద్యాభివృద్ధినిమిత్తము సంవత్సరమున కాఱువేలరూపాయలకంటె నధికముగా వ్యయపెట్టబడును. చిన్నచిన్నరాజులనుగెలిచి



H. H. SRI MADIHO SINGH BAHADUR, G. C. S. I.

యీసంస్థానమును మొట్టమొదట హూణశకము 967 వ సంవత్సరమునందు ధోలరావను నతఁడుస్థాపించెనట. అంబపుర మీదేశమునకు పూర్వరాజధాని; ఇప్పటిరాజధాని జయపురము. జయసింహ మహారాజు పూర్వరాజధానిని విడిచి 1723 వ సంవత్సరమునందు తనపేరిట జయపురము కట్టించి దానిని రాజధాని చేసికొనెను. జయసింహమహారాజు జ్యోతిశ్శాస్త్రమునం దభిమానము గలవాఁడయి ధిల్లీయందును, కాశీపురమునందును, మధురాపురమునందును, ఉజ్జయినీగరమునందును నక్షత్రశాలలు కట్టించెను. ఆశతాబ్దాంతమునందు దేశములోని యంతర్భిత్తములచేతను మహారాష్ట్రులదాడి చేతను రాజ్యము మిగుల హీనదశయై దుండెను. 1857 వ సంవత్సరమునం దుత్తరహిందూస్థానమున సైనికు లింగ్లీషువారిమీఁద తిరుగబడినప్పు డప్పటిమహారాజయిన మహారాజా శివాయిరామసింగింగ్లీషువారికి సహాయుడుగా నుండినందున, ఇంగ్లీషుప్రభుత్వమువారిచేతను గౌరవచిహ్నముగా 21 ఫిరంగులుకాల్పుట కేర్పాటుచేసినారు. ఆయన 1880 వ సంవత్సరమునందు మృతి నొందఁగా, ఆయన దత్తపుత్రుఁ డయిన యిప్పటిమహారాజుగారు సింహాసనమునకు వచ్చిరి. ఆయనపేరు మహారాజా శివాయిమాధవసింగుగారు. ఆయన రూపము వెనుకటిపుటలోని పటమున జూపఁబడియున్నది.—

1861 వ సంవత్సరమునందు జననమొందినందున, ఈయన ప్రియ మిష్టుకు ముప్పదిమూడు సంవత్సరములు. ఈయన 1890 వ సంవత్సరమునందు తమరాజ్యమును దర్శింప వచ్చిన వెనుకటిరాజప్రతినిధిగా రగు లాంఝుడౌన్ ప్రభువుగారిపేరుపెట్టి తమరాజధానియందొక గొప్పవైద్యశాలను కట్టించిరి. ఈదేశమునకు రాజధానియైన జయపురమే ఈధరతటమునందుగల పురములలో నెల్ల

మిక్కిలి సుందర మయిన దని చెప్పదురు. ఈపట్టణము చక్కగా విశాలము లైనవీధులు తీటిచి కట్టబడియున్నది. ముఖ్యవీధులవెడల్పు 111 అడుగు లుండును; ప్రతివీధియందును రాళ్ళు పలుకుబడి యిరుప్రక్కలను మంచిజలదారు లుండును; వీధు లన్నిటియందును రాత్రులు వాయుదీపములు వెలిగింపబడును. ఇంతసుందర మయిన పట్టణము హిందూదేశములో మఱియొకటిలేదు. ఈపట్టణముచుట్టును రాతిగోడయున్నది; మహారాజుగారికోట పట్టణమునకు మధ్యభాగమునం దున్నది. మహారాజుగారి శాస్త్రపాఠశాలలో సుమారు 100 వందల విద్యార్థులు చదువుదురు. ఈపట్టణమునందు శిల్పవిద్యాశాలయు, చిత్రవస్తుప్రదర్శనశాలయు, మేయోధర్మవైద్యశాలయుగలవు. ఈపట్టణములోని రామనివాసారామము హిందూదేశములోగల యుద్యానవనములలో నెల్ల మనోహర మైనది. పట్టణమునకు నాలుగుమైళ్ళదూరములో నున్నయొకనదిలోనుండి యావిరియంత్ర సాహాయ్యముచేత గొట్టములలోనుండి మంచినీరు పట్టణమునకు తేబడియున్నది. 1891 వ సంవత్సరమున జయపురములో 160000 జను లుండిరి.

భరతఖండవాసులలో నెల్లను పూర్వకాలమునుండియు రాజపుత్రులు ధైర్యశౌర్యములచేత పేరుపొందినవాడు ఈశౌర్య మొక్క పురుషులలోమాత్రమే కాక రాజపుత్రవంశమునందు పుట్టినస్త్రీలయందును సహితము కానబడుచున్నది. ఈయంశమును స్థాపించుట కయి కొంతకాలముక్రిందట జయపురసంస్థానమునందు నడచిన నిజమైనవృత్తాంతము నొకదాని నిందుదాహరించుచున్నాము. —

భిల్లీనగరమునం దొరంగజేబు మొగలాయిపాదుషా కాకముందు కొంతకాలము నడచెను. ఆకాలమునందు జన్మంతసింగు

కయి పురివారికి మరలెనేకని కర్రమును రక్షించకొనుట కయి
 రాలేదని నమ్ముబలుకువలయును. ఇది స్వదేశస్థురాలు కాలేదు.
 ఆహా ! ఏమి చూడొచ్చిందో గతకాలము ! కీర్తికాములపౌరుష
 మిట్లుకదా యుడవలెను. ఇంకా ఏమియును సుఖము లయినవారును
 పత్నులకు పతులకు పనాదును వీరప్రభుము న్నెల్లు విషవంగలుగుదురు?
 రాజపుత్రకులమునఁ బుట్టి నాడు రణభీరు డయి యింటికి పాటిపో
 యినచ్చెనా. భార్యగాని పిల్లిగాని పిట్టగాని మొగము చూడ
 నొల్లదు. పూర్వకాలమునం దిట్టి పీటచుము ట్టియియిస్త్రీలలోమా
 త్రమేకాక బ్రాహ్మణకాంతలలోఁగూడ నున్నట్లు కనబడుచున్నది.
 సిద్ధిరాజువద్ద సేనానాయకుడుగా నుండిన (తిక్కనసోమయాజిలోఁబు
 ట్టువు) ఖడ్గతిక్కన కాటమరాజుతోఁబట్టుమున నోడి యింటికి
 రాగా నాతినితల్లియు భార్యయుఁ జేరి యుండు స్నానమునకు వచ్చి
 నప్పు డాడువారికివలె నుంచ మిడ్లుపెట్టి చూచిన నీళ్ళను పసుపు
 ముద్దయు కుంకుమమును బెట్టిరనియు, ఇదేమని యతడడిగి చింత
 నొందఁగా నింకవలకును మనయందు నీతియు నేనుమాత్రమే
 యాడువార ములు యుంటిమిగాని యిప్పుడు నీకోరిగిలిసి ముగ్గు
 రాడువార మయితి మని భార్య యిక్కిదిపద్యము తెలుపురీతి
 యుత్తర మిచ్చె ననియు, అంకురూప్యవరకు చురల యుద్ధభూమికిఁ
 బోయి పౌరుషము చూపి దేహత్యాగము చేసె ననియు, పసిద్ధి
 గలదు.—

క. పగరకు వెన్నిచ్చినచో

నగరే మనయాటువేల నాయకులందున్ ?

ముగ్గురాడువార మైతిమి

నగరేకి బలకాని న న్నెచ్చి నేళకా ?

ఉదయపురరాజ్యము. [1894 ఆగష్టు నెల.]

ఉదయపురరాజ్యము జనసంఖ్యచేతను వైశాల్యముచేతను రాజపుత్రసంస్థానములలో మూడవది యైనను చిరకాలప్రఖ్యాతిచేత మొదటిదిగా నున్నది. దీని వైశాల్యము 12670 చదరపుమైళ్లు; వచ్చు రాబడి ముప్పదియేడులక్షల యేబదివేల రూపాయలు; జనసంఖ్య 1891 న సంవత్సరమునందు 1882120. ఈజనులలో నిండు



మించుగా నెనుబదివేలు వైవమతస్థులు; వీరు జాన్మలవలెనే యీశ్వరసద్భావము నంగీకరింపరు. ఈదేశమునందు బ్రాహ్మణులు నూట పదునాలుగువేలును రాజపుత్రులు నూటయిరువదియూఱువేలును

ఉన్నారు. ఈ దేశమునకు పడమటివైపున హారావళిపర్వతము లున్నవి. ఈ దేశమునకు మీవారు దేశ మని మాటుపేరు గలదు. ఈ రాజ్యము లోని జయసముద్రమును చెఱువు భరతఖండములోని కృతకసరస్సులలో నెల్ల పెద్దది; దానినిడివి తొమ్మిది మైళ్ళు; వెడల్పుయిదు మైళ్ళు. ఇదియుదయపురమునకిరువది మైళ్ళదూరములోనున్నది. రాజధానియైన యుదయపురమునందు దాదాపుగా నలుఁది నేల జను లున్నారు. ఇది హిందూ దేశమునందుఁగల సుందరములయిన పట్టణములలో నొకటి. 1563 వ సంవత్సరమునందు అక్కరుచక్రివర్తి చిత్తూరును స్వాధీనము చేసికొన్నతరువాత ఉదయసింగు మహారాజుగా రిస్థలమునకు వచ్చి యుదయపురమునుగట్టి దానిని తమరాజ్యమునకు రాజధాని చేసికొనిరి. ఈ మహారాజుచేత త్రవ్వించబడిన యుదయసాగర మను గొప్ప చెఱువొకటి యీ దేశమునందున్నది. ఉదయపురమునం దొకయాంగ్లో దేశభాషాపాఠశాలయు నొక గొప్పవైద్యశాలయుఁ గలవు. ఈ ప్రధాననగరమునకు మూడు మైళ్ళదూరములో రాజులకు దహనసంస్కారముచేసెడు పితృవన మున్నది. ఆరుద్రభూమిలో భర్తలతో సహాగమనముచేసిన స్త్రీలవిగ్రహములలో నిండియున్న చైత్యములు గలవు. ఈ దేశమునకు క్రీస్తుశకము 728 వ సంవత్సరము మొదలుకొని 1563 వ సంవత్సరమువఱకును చిత్తూరు రాజధానిగా నుండెను. ఇప్పుడు దొరతనమువారి రాజపుత్రస్థాన మాళవలయోమార్గ మీపట్టణముమీఁదుగా వేయఁబడియున్నది. ఇప్పు డీ దేశమును మహారాజాసర్ ఫటేసింగు బహదూర్, జి. సి. యస్. ఐ. గారు పరిపాలించుచున్నారు. ఈయనవయస్సిప్పుడు నలువదినాలుగు సంవత్సరములు ఈపయిపటములోఁ జూపఁబడినవా రిప్పటిమహారాజుగారికి పూర్వమునందు రాజ్యభారము వహించిన మహారాజుగారు.

ఈదేశపురాజులు తాము రాముని వ్యక్తిత్వపునుండి జయనకశుని సంతతి సూర్యవంశపురాజుల మని చెప్పుకొందురు. అందుచేత వీరికి భరతఖండమునందు గలరాజులను దలిచి నెల్లను గౌరవ మధికము. ఇప్పటిరాజవంశమున కీస్తుతకము 141 వ సంవత్సరమునందు కనక సేనుడు స్థాపించెను. ఈదేశపురాజులతో సమానముగా మహమ్మదీయులతో సంతకాల మెదిరింది పోరాడిన మొదట రాజులెవ్వరునులేరు. ఇతరరాజులు మొగలాయిచక్రవర్తులతో సబంధములు చేసినప్పుడు తాముమాత్రము తమకన్నెలను మహమ్మదీయుల కయ్యలే దని వీరిప్పటికిని గొప్ప చెప్పుకొందురు. వీరు కొంతకాలమునకును మహమ్మదీయులతో సబంధములు చేసినరాజపుత్రులతో సబంధబాంధవ్యములు చేయకుండిరి. వీరపూర్వులు మామిసపౌత్రులవనిశేషములను దెలిపెడియాక్రీడికథలు టాడ్డుగారి రాజస్థానచరిత్రమునుండి సంగ్రహింపఁబడినవి—

అక్కరుచక్రవర్తిపుత్రుల జయన జహంగీరుకాలములో చిత్తూరుకోట మహమ్మదీయులచే నొక్రమింపబడినది. అక్కలను మరల స్వాధీనము చేసికొనుట కయి యిప్పురాజులైనసామంతలను బిలిచి యాలోచించెను. అప్పుడు రాజపుత్రులైనను ముందు నడిచినవలసినవారెవ్వరని నూక్తవంతులు ఛాంబేవంతులు ననులె ను నెల రాజవంశ సులకు తెగవువచ్చును. ఎవ్వరు ముందుగాబోయి ఛాంబే బ్రవేశించురో యాచోగవారు సేనలను నడపుట కర్హులని రాజు వారివివాదము పరిష్కరించి పంపెను. అక్కట చూపును కంఠకము కలదనుప్రవేశించుట కొక్కఁడే మూర్ఖము కలదను యుండెను. అందుచేతగలరాజపుత్రులును కోటలో బ్రవేశించుట కయి క్లిష్టమునైనను వైలుదేటి కోటగుమ్మమువంక నడిచిరి. వారిలో నూక్తవంతులు ఛాంబే

మాప్రదేశ మెరిగిందా రగుటచేత చిన్నగా మార్గముననడిచి యేమ
 టుపానానబోయి గవను కాచుచున్న శత్రువులమీఁదఁ బడిరి. ఇంత
 లో లోపలినుండి సేతకలదటును గురుకుండినచ్చి ఘూర ముద్దము
 చేయఁజొచ్చిరి. ఘోరవంశులు లా మోవఱకు వారి యెఱుంగనివా
 రగుటచే బురదనేలనుబడి నడిచి తుదకు గోటనుజేరి లగ్గులుపట్ట
 యత్నించిరి. నూత్తవంశులవలెఁగాక వారు మెలఁకువపడి తమతో
 నిచ్చెనలనుగూడ తిట్టుకొన్నామన వారిరాయకుఁడు నిచ్చెనవేసికొన
 గోటగోడయెక్కెను. కాని మఱియో శత్రువుల శతఘ్నిగుండొకటివ
 చ్చి యాతనినిఁ దగిలి చూచునని మరల తనసేనతో వెనుకకు తలక్రిం
 దుగా చచ్చి కూలునట్లుచేసెను. వీరియవస్థ యిట్లుండఁగా గుమ్మము
 వద్ద నున్ననూత్తవంశులరాయకుఁడు తనయేనుఁగుచేత త్రోయించి
 గవనితెలుపుట భేరి వనతొని ప్రయత్నించెనుగాని తలుపులకు ముం
 దువఁక మోటులవలన మొనలు గలమేకులు గొప్పబడి యున్నందున
 కుంజరిము కొప్పచేత పట్టుపట్టకపోయెను. ఆరాయకుఁడంతటతానేనుఁ
 గును దిగి నలుపుమేకులకుఁ జేరిగలఁబడి నిలుచుండి తనవీఁదినుండి
 యేనుఁగుచేత తలుపులు తోయించుమని మావొని కాజ్ఞాపించెను.
 తనయజమానుని యాజ్ఞాప్రకారముగా వాఁడట్లుచేయుఁగా మదపుటే
 నుఁగుయొక్క త్రోవుఁచేత తలుపులు విడిపోయెను. అంత సూక్ష్మ
 వంశులు మృతకుండయిన సమరాయకునిగ శేబరమునువహించి సింహ
 నాదములు చేయును గొటగోడ బ్రవేశించిరి. ఇంతచేసినను వారిమనో
 రథము నుండుదినదికాదు. అంతకుమునుపే వాఁడప్రతిస్పర్థ లయిన
 ఛందోపచారములనుబడి హయము గోటతో నుండెను గుడుదెబ్బ చేత
 తమనాయకుఁడు ప్రవహించుగానే వారిలో ద్విత్వీయరాయకుఁడుగా
 నున్నరాజప్రస్తుతకు తన ప్రభువుయొక్క శరీరమును భుజముమీఁద

వేసికొని చేత బల్లెముతో నిచ్చెనమీఁదుగా కోటగోడ నెక్కి బల్లెము తోపొడిచి మూఁకలోనుండి త్రోవచేసికొనిపోయి “కోటలో మేము ముందుప్రవేశించుటచేత సేనను నడపవలసినవారు ఛందోవంతులు అనియెఱచుచు తనభుజముమీదిశవమును గోడమీఁదినుండి కోటలో పలఁ బడవై చెను. ఆకేకలతో ఛందోవంతు లనేకు లాతనివెంటఁగోట లో ప్రవేశించి సూక్తవంతులు లోపలికి వచ్చుపక్షకే తా మచ్చట నుండిరి. అప్పుడు జరగిన మహాయుద్ధములో రాజపుత్రులు తమవాడి శత్రులతో శత్రువులతలలు నాటికి తమధ్వజపటమును మరల కోటలో నెత్తిరి. పౌరుషమున్న నిట్లుగదా యుండవలయును!

అల్లాఉద్దీన్ ఢిల్లీచక్రవర్తిగా నున్న కాలములో మీవాడుదేశ మునకు లక్ష్యణసింగు రాజుగా నుండెను. అతఁడు యుక్తవయస్సు రానివాఁడుగా నుండినందున, రాజ్యభారము నాతనిపినతండ్రియైన భీమసింగు వహించి యుండెను. భీమసింగునకు పద్మిని భార్యగా నుండెను; ఆమె యాకాలమునందలినుండరులలో నెల్లను రూపము చేతను గుణములచేతను నసమానురాలయి త్రిలోకసుందరి యని దేశమునం దంతను పేరుమోసెను. ఇట్లుండఁగా 1275 వ సంవత్సరమునందు అల్లాఉద్దీన్ సేనలతో వచ్చి చిత్తూరుకోటను ముట్టడి వేసెను. అప్పుడు హిందువులకును మహమ్మదీయులకును జరగిన ఘోర యుద్ధములో నుభయపక్షములవారికిని విశేషముగా ప్రాణనష్టము కలిగెను. ఈప్రకారముగా ముట్టడి కొంతకాలము నడుచునప్పటి శత్రువులదాడిచేతను వ్యాధులచేతను పురసంరక్షణముచేసికొనుచున్న రాజపుత్రసేన యంతకంతకు పలుచపడ|| జొచ్చెను. రాజపుత్రుల యవార్యశౌర్యముచేత నష్టబుండయి హృదయములో ముట్టడిమాని లేచిపోవలెనని తలఁచుకొని యల్లాచక్రవర్తి పద్మావతిని తన కిచ్చిన

పక్షమున ముట్టడి మానివేసి రాజ్యము విడిచిపోయెదనని భీమసింగు నకు వర్తమానము పంపెను. భీమసింగు గాతనిసందేశమును తిరస్కారముతో నిరాకరించెను. అల్లాఉద్దీన్ అతని తనవని తగ్గించి కొంత శాంతిఁ దెలిపి పద్మిని నొక్కసారి మాడనిచ్చినయెడల తాను దేశము విడిచి లేచిపోయెదనని మరల సందేశమును పంపెను. అప్పుడు రాజపుత్రు లాబోచించి చక్రవర్తి పద్మావతీయొక్క ప్రతిబింబము నద్దములోఁ జూచి శృష్టికొంది దేశమును విడుచుటకొప్పుకొన్నపక్షమున, అంతమాత్రపునున్న నక్కంకికరించెద మని చెప్పి పంపిరి. అల్లాఉద్దీన్ ఆపద్ధతి కొప్పుకొనియిచ్చినమాట తరువాత రాజపుత్రులు తిరిగిపోవు వారు తారని యెఱిగినవాఁ డయి నమ్మినవారిని మోసపుచ్చి ద్రోహము తెలఁచువారు తారన్న పూర్ణ విశ్వాసముతో నొక్కఁడును రాజాంతఃపురమునకుఁ బోయి యక్కడ దర్బణములో పద్మినియొక్క రూపమును జూచి కృతార్థుఁ డయ్యెను. వచ్చినపని యయినతరువాత చక్రవర్తి భీమసింగుతో మాటాడుచు కోట దాటి వచ్చెను. చక్రవర్తియొక్క మర్యాద కష్టమగునట్లుగా తాను కోటవెలుపలిదాక సాగనంపుట యుదిత మని యెంచి యనూయకుం డయిన భీమసింగు గాతనివెంట వచ్చెను. అల్లాఉద్దీన్ ద్రోహచిత్త గలవాఁ డయి యీ వఱకే యాయుధపాటు లయినపీఠభటులను కోటవెలుపలవేచియుండు నట్లుత్తరువు చేసి వచ్చినాడున, ప్రభువు లిరువురును మాటలాడుచుండగా తురకబట్లు చుట్టుముట్టి భీమసింగును పట్టుకొని మహమ్మదీయుల సేనానివేశమునకుఁ గొనిపోయిరి. ఇట్లు భీమసింగు తనచేత బిడ్డినతరువాత అల్లాఉద్దీన్ గర్వింపఁ జూచు తాను ముట్టముదటకొరీ నట్లుగా పద్మినిని తనకర్పించినఁగాని భీమసింగును చిహవననియు కోట ముట్టదిని మానననియు రాయబారము పంపెను. భర్తను దేశమును

రక్షించుటకయి తనదేహము నిచ్చెదనని పద్మిని తెగువ చూపెను; గాని రాజమంత్రి లట్టియవమానమున కొడఁబడక తమరాణియొక్క మానమును రాజయొక్క ప్రాణమును కాపాడుట కేమిచేయుదుమాయని యుపాయాన్వేషణము చేయఁజొచ్చిరి. ఇట్లు తమలోతామాలోచించుకొని మంత్రిలు మహమ్మదీయ సేనలు కోటముట్టడి విడిచిదూరముగా తొలఁగినతరువాత పద్మిని యామెసౌందర్యమునకు గౌరవమునకును తగ్గినట్లుగా సముచితపరివారముతో మహమ్మదీయస్కంధావారమునకుఁ బంపఁబడుననియు, ఆమెను సాగనంపి కడసారి సెలవు పుచ్చుకొని మరలుటకయి యామె వెంట పట్టణములోనున్న గొప్ప యింటిస్త్రీ లందఱు వత్తురనియు, ముష్కరతురుష్కులవలన కులకాంతల కేవిధ మయినతొందరలును పుట్టకుండునట్లుగా ముందుగానే సేనలకు కట్టదిట్టము చేయవలెననియు, పద్మినిని ఢిల్లీనగరమునకు తీసికొనిపోకముం దామెను గడియసేపు భర్తతో మాటాడనియ్యవలెననియు, ఇట్లు స్త్రీలందఱును సమావేశ మగుచోట పెద్దపటమందీరమును నిర్మించి పురుషులదృష్టి సోకి రాణివాసమునకు భంగము కలుగకుండుటకయి యాగుడారముచుట్టును తెరలు కట్టింపవలయుననియు, అల్లాఉద్దీన్ వద్ద కొకదూతచేత చెప్పిపుచ్చిరి. కామాతురుఁడయి యున్న యాయున్మత్తుఁడు వారడిగినపద్ధతులకెల్ల నొప్పకొని తన సేనాని వేశమునకు సమీపమున నొక గొప్పపటగృహమును నేయించి సేనలకు కోట విడిచివచ్చునట్లు తరువు చేసెను. అంత్యసమావేశమునకు నిర్ణీత మయినదినమునం దేడువందలపల్లకులు కోటలోనుండి వెలువడి సంకేతస్థలమువంక నడవఁజొచ్చెను. ఇట్లు వచ్చి యాపల్లకులన్నియు తిన్నగా గుడారములో ప్రవేశించెను. భీమసింగుతో మాటాడుట కేర్పఱుపఁబడిన మితి గడియసేపు పూర్తిగా కాక


ముందే భీమసింగు నొకపల్లకితో నెక్కించుకొని గుడారము వెలువడి
 ధృతాయుధ మయి యున్న సేనాసముదాయము మహావేగముతో
 చిత్తూరుకోటవంక నడచి నారంభించెను. పద్మినినిగాని భీమసింగును
 గాని విడిచిపెట్ట నుద్దేశింపక యల్లాఉద్దీక్ష వారిరువురిని ఢిల్లీనగరము
 నకుఁ దీసికొని పోదలచి నియమిత మయి యున్నగడియలోపలనే
 వారిని పట్టుకొనుట కయి గుడారముచుట్టును ఖడ్గహస్తలయి యున్న
 వీరభటులను చేర్చినందున, అప్పుడు రాజభటులకును తురుష్కభటు
 లకును పోరాట మారంభ మయ్యెను. ఇంతలో గుడారము తెరలు
 చీల్చుకొని లోపలినుండి నానాముఖముల రణశూరులయినవీరభటులు
 శతసహస్రసంఖ్యలు వచ్చి తురకబుట్లమీఁదఁబడి సంహరింప నారం
 భింపఁగా నాసందడిలో తప్పించుకొనిపోయి భీమసింగు గురక్షితముగా
 చిత్తూరుకోట చేరెను. చిత్తూరుకోటలోనుండి గుడారములోనికివచ్చిన
 యేడునూఱుపల్లకులలోను పద్మినియు పద్మిని చెలికత్తెలును వచ్చు
 టకుమాఱుగా నొక్కొక్కపల్లకితో నేడుగురికిఁ దగినయాయుధము
 లను బెట్టుకొని యొక్కొక్కవీరభటుఁడు వచ్చెను. ఒక్కొక్కపల్లకిని
 వహించి వచ్చినయాఱుగురేసి మనుష్యులుకూడ బెస్తలుగాకయుద్ధ
 ములయం దాఱితేఱిన వేషధారు లయినయోధవీరులు. ఆయేడు
 నూఱుపల్లకులును లోపలికిఁ బోయిన కొన్నినిమిషములకెల్ల నెల్లవా
 రును నాయుధధరు లయి నాలుగువేల తొమ్మిది నూఱులయోధవరు
 లయిరి. ఇట్లు గుడారముముందఱ నుభయసైనికులకును సంగ్రామము
 జరుగుచుండఁగానే తప్పించుకొని పోయినభీమసింగు తనసేనను గూర్చు
 కొని వచ్చి తాఁకెను. అప్పుడు నడచిన మహాహవముతో రాజపుత్ర
 సేనలు విస్తారముగా నష్టపడినను, శత్రుసేన లాతకంఠెను చెడి చెల్లా
 చెదరయి ముట్టడి విడిచి తమవచ్చినతోవనే మరల ఢిల్లీనగరమునకు

పలాయితము కావలసిన వయ్యెను. పూర్వకాలమునందు రాజపుత్రుల ధైర్యశౌర్యము లిట్లుండెను.

జాడ్పూరరాజ్యము [1894 అక్టోబరు నెల].

జాడ్పూరరాజ్యము రాజపుత్రసంస్థానములలో నెల్ల మిక్కిలి పెద్దదియు జనసంఖ్యయందు రెండవదియు నయియున్నది. ఈరాజ్యమునకు మార్వారు దేశమని నామాంతరము గలదు. ఇదిరాజపుత్రసంస్థానమునకు నైఋతివిదిక్కునుండి, విశేషభాగ మిసుకయెడారులతో నిండియున్నది. ఈరాజ్యముయొక్కవైశాల్యము మూడువేలయేడువందల చదరపుమైళ్ళు; 1891 వ సంవత్సరమున వేసిన జనపరిగణనమును బట్టి యిందు 2524030 జను లున్నారు. నలువదిలక్షలరూపాయలదాయము వచ్చును. హారావలీపర్వతము లీదేశమునకు వాయవ్యవిదిక్కున కొంతవఱకు సరిహద్దుగా నున్నవి. ఈదేశమునందువర్షములు మిక్కిలి తక్కువగా కురియును. ఈదేశమునందు లూసీనది ప్రధానమయినది. ఇది యజమీరసరస్సునందుఁ బుట్టి, పుష్కరసరస్సులో జనన మొందిన సరస్వతీనదిలోఁ గలియుచున్నది. ఈనదిప్రవాహించెడు మండలములలోనెల్లను నదీగర్భమునందు నూతులుత్రవ్వితన్మూలమున వ్యవసాయము చేయుదురు. శంబరసరస్సనెడి ప్రసిద్ధ మయిన యుష్పనీటిమడు గీరాజ్యమునకును జయపురరాజ్యమునకును సరిహద్దులోనున్నది. ఈదేశములోని యితరసరస్సులనుండి యుష్ప విస్తారముగా పండింపఁబడును. ఇవిగాక మఱి డెబ్బదిరెండుగ్రామములలో చుష్ప చేయఁబడును. కాయధాన్యములు, జొన్నలు, గోధుములు, మువలు పండును. వేసవికాలములో లూసీనదిగర్భమునందు పాదులు

పెట్టి పుచ్చకాయల నపరిమితముగా కాపింతురు. 1881 వ సంవత్సరమునందు వేసిన జనపరిగణనప్రకారముగా నీదేశములో 1422000 ల హిందువులును, 186000 ల మహమ్మదీయులును, 172000 ల జైనులును ఉండిరి. జనులు సామాన్యముగా గుండ్రని గుడిసెలలో వాసము చేయుదురు. ఘాతుకమృగభయమునుండియు చోరభయమునుండియు తప్పించుకొనుటకయి జనులు గ్రామముల చుట్టును బల మయినకంచెలు వేసి యావరణము చేయుదురు. పైని కులు సాధారణముగా మహమ్మదీయులు. ఇందు తలగుడ్డలును, ఇత్తడిపాత్రములును చేయబడును.



మహారాజా సర్ బస్కరసింగు బహదూర్.

ఈ దేశమును పాలించుమహారాజులు తాము సూర్యవంశజులయినరామునిసంతతివార మని చెప్పకొందురు. 1561 వ సంవత్సరమునందు డిల్లీచక్రవర్తి యయినఅక్బరు దేశమును జయించెను. తరువాత కొంతకాలమున కీరాజ్యము మహారాష్ట్రలకు లోబడెను. సింధియూ యీదేశముమీఁద ఆఱులక్షలరూపాయలు పన్నుగొనుచుండెను. 1818 వ సంవత్సరమునం దీరాష్ట్ర మింగ్లీషువారి సంతక్షణముక్రిందికి వచ్చెను.

ప్రస్తుతరాజధాని యైనబాడ్వరము 1459 వ సంవత్సరమునందుఁ గట్టబడినది. ఆపట్టణమునందు గొప్పకోట గలదు. ఆకోటకు శంకుస్థాపనము చేసినప్పుడు జయప్రదమని యెంచి యొకమనుష్యుని సంతతివారికి భూము లిచ్చి వానిని బ్రతికి యుండఁగానే పునాదిలో వేసి పూడ్చిరఁట ! ఇటువంటి మూఢవిశ్వాసము లిప్పటికిని మనదేశమునందు పూర్ణముగా పోలేదు. పట్టణముచుట్టున ఆఱుమైళ్ళ పొడుగున డెబ్బదిద్వారములతో బలమయినగోడ గలను. దేవాలయములును చెఱువులును పట్టణమునందు విశేషముగాఁ గలవు. బాడ్వరమునందు జనసంఖ్య యఱువదిరెండునేలు. ఈదేశమున కిప్పుడు మహారాజా సర్ జన్వంతరిసింగు బహదూరుగారు పరిపాలకులుగా నున్నారు. ఈయన కిప్పుడు వయస్సు ఏఁబదియఱుసంవత్సరములు. ఈమహారాజుగారు మిక్కిలి యుదారమనస్కులు; ప్రధానమంత్రియైన సర్ ప్రతాపసింగుగారు వీరికి సర్వవిధముల సహాయులుగా నుందురు. ఈప్రతాపసింగుగా రింగ్లాండుదేశమునకు సముద్రయాత్ర చేసివచ్చినవారు. ఈ రాజధానిలో రెండు మంచివిద్యాశాలలును, ఒక వైద్యశాలయు గలవు. ఇవిగాక రాష్ట్రములో నయిదుధర్మవైద్యశాలలును, కొన్ని పెద్దపట్టణములలో పాఠశాలలును ప్రభుత్వమువారిచే స్థాపింపబడి

యున్నవి. ప్రతిగ్రామమునందును జైనమతాచార్యులచే పెట్టబడిన పాఠశాలలు గలవు. ఈదేశమునందు “జాద్వరసంస్థానాయోమార్గము” అనుపేరుతో దొరతనమువారిచే వేయబడిన యినుపదారి గలదు. ఈహిందూదేశమునందు స్వదేశరాజులచే స్థాపింపబడినయిను పదారి యిదియొక్కటియే. అప్పు లిచ్చుటకుఁ బేరువడినమార్వాడీలకు వాసస్థాన మగుటచే నీదేశము నుపసద్ధ మయినది. ఈమార్వాడీలు హిందూదేశమునం దంతటను వ్యాపించి యున్నారు. వీరెక్కడ రున్నను మిక్కిలి స్వదేశరూపభక్తి గలవారు. వెనుకటి జాడ్వారు మహారాజుగారు కాలధర్మము నొందినవార్తను విన్నప్పుడు కలకత్తా బొంబయి మొదలయినప్రదేశముల యందున్నమార్వాడీ లందఱును తలలును మీసములును గొఱిగించుకొని మయిల పట్టిరి.

కొంతకాలముక్రిందటివఱకును రాజపుత్రసంస్థానములలోని రాజపుత్రులందఱిలోను శిశుహత్యలు చేసెడిదురాచార మొక్కటి బ్రబలి యుండెను. రాజపుత్రులు తమపుత్రీకలకు వివాహము చేయు నప్పుడు దేశాచారమునుబట్టి విశేషవిత్తము వ్యయము చేయవలసి యుండెను. అంతటిధనమును వ్యయము చేయుటశక్తులు కాకయు, భూరిదానాదులకయి ధనవ్యయమును జేయకుండినపక్షమున కులగౌరవము చెడునని భావించియు, దుర్లంఘ్య మయినకూరదురాచారమును మానఁజాలక తమకులగౌరవములను కాపాడుటకయి రాజపుత్రులు తమకు స్త్రీశిశువులు కలిగినప్పుడు వారి నంతఃపురములలో రహస్యముగా వధించుచుండిరి. ఇంగ్లీషుదొరతనమువారికూరచారమును మాన్పుటకయి యెన్నివిధములఁ బ్రయత్నము చేసినను, చిరకారమువఱకును వారికృషి సఫలము కాలేదు. రాజపుత్రసంస్థానముల కింగ్లీషువారియేజేరి టయినకర్నల్ వాల్టర్ దొరగారు రాజపుత్ర

సంస్థానములలోని ప్రముఖుల నుదరించి జేర్చి 1857 వ సంవత్సరము నందు “వార్టర్ కృత రాజపుత్రాధిపతి హిరికానిచ్చి” అనుపేరుతో నొకసభను స్థాపించి, దానిలో జేరినవా రందఱును వివాహముల లోను శాస్త్రములలోను జేసెడువ్యయములను తగ్గింపబడుచు, పురుషులకు పదునెనిమిది సంవత్సరములును స్త్రీలకు పదురెనిమిది సంవత్సరములును చాటకమునుపు వివాహములు చేయబడుటకును, నియమము లేర్పడిచి యొకంబడికలలో ప్రముఖుల యవరాకపుత్రుల నుదరించేతను వ్రాళ్ళు చేయించెను. 1891 వ సంవత్సరమునందు రాజపుత్రులలో 2647 వివాహములు జరిగినవి. — ఈవివాహములలో 186 మాత్రము వయస్సువిషయమున సమాజవిధుల సత్కరిమించి చేయబడినవి. వ్యయవిషయమున 68 మాత్రము సమాజవిధులసత్కరిమించి చేయబడినవి. ఉత్తరక్రియలవిషయమున నానందస్థరమునందుసంభవించిన 1480 మరణములలోను 31 శాస్త్రములలోమాత్రమే సమాజవిధులసత్కరిమింపబడినవి. ఈయేర్పాటువలన నిష్పాదు శిశుహత్యల కావశ్యకముల కలగిపోయినది. వివాహశాస్త్రవ్యయములవిషయమున రాజపుత్రులవల విడిచినచూర్ణము నితర దేశములవాడునుండ ననుసరింతురుగాక !

ట్రాన్స్ మూడురాజ్యము [1894 నవంబరు నెం].

ట్రాన్స్ ప్రదేశములోని యొన్ని హిందూరాజ్యములలో ట్రాన్స్ మూడు ప్రధాన మయినది. దీనివి స్థితి 1730 చదరపుమైళ్ళు. ఇది చివరి జనగణన 1891 వ సంవత్సరమునందు 29,57,810 జనులు. వచ్చుబడిన వత్సరము. కలువదియూలు

లక్షరూపాయలు. ఈట్రావెన్నూరురాజ్యము దక్షిణమశయాళదేశ మనబడును. ఇది పూర్వపు కేరళరాజ్యములో దక్షిణభాగము. ఈరాజ్యము మిక్కిలిసంపదమయి భరతఖండమునందు గల దేశము లలో నెల్ల మిగులదక్షిణమయి కన్యాకుమార్యగ్రమువఱకునువ్యాపించి యున్నది. మలయపర్వతము లనబడెడు పడమటికనుమ లీదేశమునం దున్నందున దీనికి మలయాలదేశమని పేరువచ్చినది. ఈ పర్వతముల యందు చందనవృక్షములు జాజిచెట్లు మొదలయినవి విస్తారముగా పెరుగును. ఏలకులు మొదలయిన సుగంధద్రవ్యములవలనను కలపవల నను దొంతనమువారి కీదేశమున సంవత్సరమునకు మూడులక్షల ముప్పదివేల రూపాయలు వచ్చును. ఏలకులు, మిరియములు, పోకలు మొదలయిన వీదేశమునం దపరిమితముగా పండును. ఈదేశమునం దయిదులక్షలు క్రైస్తవులున్నారు. వీరిలో దాదాపుగా మూడు లక్షలు క్రీస్తుశకారంభమునుండియు తన్మత మవలంబించుచువచ్చిన పిరియన్ క్రైస్తవుల సంతతివాదు; లక్ష యేబదివేలు రోమకాథ లిక్కులు, ఇంగ్లీషురాజ్యము వచ్చినతరువాత నిప్పటి క్రైస్తవమతా చార్యులబోధవలన క్రైస్తవులయినవాడు ఏబదియేడువేలుమాత్రమే యున్నారు. ఈరాజ్యమునకు తిరువనంతపురము రాజధాని; ఇందు నలువదివేలజను నున్నారు. కోటపోవల మహారాజుగారిమందిరమును అనంతపద్మనాభస్వామియాలయమును, ఉన్నవి. ఇక్కడ మొదటితర గతి యింగ్లీషుశాస్త్రపాఠశాల యున్నది. ఇక్కడి యున్నతపాఠశాల లోను శాస్త్రపాఠశాలలోను 1700 విద్యార్థులుచదువుకొనుచుండుదు. ఈపట్టణమునం దొకబాలికాపాఠశాలసహితము గలదు. అవిగాక యిందొక వైద్యపాఠశాలకూడ ప్రత్యేకముగా నున్నది.

ఈమశయాళదేశమును పరశురాముడు సంపాదించి బ్రాహ్మ

గులకు దానము చేసెనని చెప్పదురు. ఈనంబూరి బ్రాహ్మణుల యొక్క పరిపాలనము క్రీస్తుశకమునకుఁ బూర్వము 68 సంవత్సరములక్రిందటఁ బరిసమాప్తమైనది. 1870 వ సంవత్సరమునుండి యీదేశమును మహారాజా సర్ బలరామవర్మ, జీ. సి. యస్. వి. గారు పాలించుచున్నారు. ఈరాజులు తాము క్షత్రియులమని చెప్పుకొనుచున్నను నీరు మతపరంపరగా బ్రాహ్మణులకుఁ బుట్టుచున్నవారు. ఈదేశమునందలి యాచారవ్యవహారములు విచిత్రములయినవి. అందుఁ గొన్ని క్రూరములయి మూర్ఖజనై కాదరణీయములుగా చున్నవి. ఇక్కడ బ్రాహ్మణులప్రభావ మత్యధికముగా నున్నది. ఇక్కడి మహారాజు లిష్టియు చదువుకొన్నవా యైనను బ్రాహ్మణులకు లోబడి బహువిషయములయందు పారిచేతులలో బాష్టులవలెనుండి వా రాడించినట్లైల్ల చుచుందురు. మహారాజు సువర్ణగోగర్భమునుండి వచ్చుటచేత పవిత్రుఁ డయి బ్రాహ్మణులయ్యుఁ డగు నని చెప్పి, బ్రాహ్మణు లారినిచేత తనయొస్తు బాగారముతో గోవును జేయించి యందులోనుండి దూతి యీవలికి వచ్చి యాబంగారమును బ్రాహ్మణులకు పంచిపెట్టినతరువాత నతఁడు శుద్ధుడయ్యెనని చెప్పి తాము భోజనము చేయునప్పు డతనిని జూడనిత్తురు. బ్రాహ్మణులు భోజనము చేయునప్పుడు చూచెడుభాగ్యము లభించినతరువాత మహారాజుగారు తనబంధువులతో భోజనప్రతిభోజనములు మానివేయవలెను. ఇటువంటి బ్రాహ్మణభక్తి గలమహారాజుచేత స్థాపింపబడిన కలువదియైదుసక్రములలోను కడుపార భోజనముచేసి కాలమును హరిమరితనముతో గడుపవచ్చునని బ్రాహ్మణు లనేకు లితర దేశముల నుండిసహితము వచ్చి ట్రావెన్కూరులో నివసింతురు.

అద్వైతమునకు పక్షమున నుండినోకరాచార్యులవా కీసం

బూరి బ్రాహ్మణవంశజుడు. ఈనంబూరి బ్రాహ్మణులలో జ్యేష్ఠభ్రాత
మాతృము వివాహము చేసికొని దాయము పొందును. ఈ బ్రా
హ్మణకన్య లెంతకాల మయినను వివాహము లేక యుండవచ్చును;
బ్రాహ్మణస్త్రీలు కొందఱు రజస్వలలయినచిరకాలముకు వివాహిత
లగుదురు; కొందఱు వివాహము లేక యావజ్జీవమును కన్యలుగానే
యుండి మరణము పొందుదురు. శూద్రు లయిననాయకులలో కన్య
లకు చిన్నతనములోనే వివాహ మను పేరు పెట్టి యొకతంతునడుపుదురు
గాని వారు పెద్దవారయినతరువాత పెండ్లి చేసికొన్నభర్తను విడిచి
మఱియొక స్వజాతివానితోగాని బ్రాహ్మణునితోగాని యధేచ్ఛ
ముగా కాపురము చేయవచ్చును. దయ మెప్పుడును తోబుట్టుపడు
చులకును వారివిడ్డలకును వచ్చునుగాని పురుషులకు సొత్తునందు
స్వాతంత్ర్యము లేదు. తోబుట్టినపడుచుగాని యామెకూతురు
గాని లేకపోయినపక్షమున వంశము నిలుచుట కయి పురుషుఁ డొక
స్త్రీని చెల్లెలినిగా పెంచుకొనవలెను. మనదేశమునందు జాట్లు
శిరస్సున వెనుకవై పుననుండి వెనుకకు వేలీలాడుచుండఁగా మళయాళ
దేశమునందు జాట్లు ముందువై పునకుండి ముందుప్రక్కకు వేలీలుచుం
డును. ఈయాచారము లొక్కటావెనుకరాష్ట్రములోనే గాక
కొచిరాజ్యమునందును, ఇంగ్లీషువారిపాలనములో నున్నమలబారు
మండలమునందును, కొంతవఱకు దక్షిణకన్నడ దేశమునందునుగూడ
నున్నవి. మలబారు రసబడెడియుత్తరమళయాళములోను కన్నడ
దేశములోను నాయరు లాఱులక్షలకంటె సధికముగా నున్నారు.
వీరియొక్కకుటుంబము లన్నియు నవిభక్తకుటుంబములు. అవి తర
వాడు లని చెప్పవచ్చును. ఎన్నితరములు వాటినినను, ఆదియం దేవో
యొక్కొక్కమూల స్త్రీనుండి వచ్చినస్త్రీసంతతివారందఱునునొక్కొ

క్కతరవాడిలోఁ జేరియుందురు. ఒక్కతరవాడిలోఁ జేరినవా రందఱును నైకకంఠ్యముతో నొప్పకొన్నగాని కుటుంబవిభాగము జరగదు. దాయము స్త్రీపరంపరనుబట్టియే వచ్చుచున్నను, కుటుంబకార్యమును నిర్వహించువాఁ డెప్పుడును పురుషుఁడుగానే యుండును. కార్యనిర్వాహకుఁ డయినకుటుంబయజమానుఁడు కర్ణవాసుఁ డని చెప్పఁబడును. అతఁడు కుటుంబముపైని నిరకుంశాధికారము చెల్లించుచు, తనయిష్టమువచ్చినవారి నాదరించుచు నిష్టమురానివారి ననాదరించుచు నుండును. అతఁడు కుటుంబవిత్తము నన్యైక్రాంతము చేయఁ గూడదుగాని తక్కినవిషయములయందు మనస్సువచ్చినట్లు వారిపై నధికారము చెల్లింపవచ్చును. కుటుంబములోని తక్కినవారు భరణమునకుమాత్ర మద్దులు. పురుషులయొక్కగాని స్త్రీలయొక్కగాని స్వార్జితము వారిబిడ్డలకుఁ జేరక తరవాడికిఁ బోవును. ఒకపురుషుఁ డెంతధనము సంపాదించి మృతుఁ డయినను, ఆధనములో కా నయినను వానిభార్యకుఁగాని బిడ్డలకుఁగాని రాదు. పురుషునిభార్యాపుత్రు లాతనితరవాడి (కుటుంబము) లోఁ జేరినవారు. కాదు. ఒక్కస్త్రీయొక్కభర్తసహిత మామెయొక్క తరవాడిలోఁ జేరినవాఁడు కాఁడు. వివాహబంధమును బలపఱచి స్వార్జితములో భార్యాపుత్రులకు భాగమువచ్చునట్లు చేయుట కయి యీనడుమఁ గొంతప్రియత్నము జరిగినమీఁదట నొకనిర్ధారణీయశాసనము పుట్టినది గాని యాదేశమునందలి బ్రాహ్మణులును ప్రముఖులుగ నున్నఘనములును దానికిప్రతిపక్షు లయి యాశాసనము నిర్ధారితము గాకుండ రూపుమాపుట కయి బహుప్రియత్నములు చేయుచున్నారు. పూర్వాచారపరాయణు లయినయాఘనములు తమదేశము విష్ణుదేవునియొక్క యాజవల్క్యవతారపురుషుఁ డయినపరశురామునిచే సంపాదించఁబడి

బ్రాహ్మణుల కియ్యబడిన దగుటచే నందలిభూములు విభాగార్హములు కా వనియు, అందుచేతనే బ్రాహ్మణకుటుంబములలో జ్యేష్ఠభ్రాత యొక్కడుమాత్రమే వివాహమాడి సాత్తనుభవింపవలె నని ధర్మ శాస్త్రములు విధించుచున్న వనియు, తక్కినసోదరులు యధేష్ఠముగా నితరజాతులస్త్రీలనుంచుకొని యనుభవింపవచ్చునని ధర్మశాస్త్రము లును మతమును శిష్టాచారమునుగూడ నంగీకరించుచున్న వనియు చెప్పచు పరశురామస్మృతిలోబడి

“నాదయిన యీ దేశమునందు సమస్తజాతులలోను సామంతులలోను తదితరులలోను పాతివ్రత్యము లేకపోవునుగాక ! బ్రాహ్మణులలోను ద్విజులలోనుమాత్రము భార్యలు పాతివ్రత్యవిధుల ననుసరింతురుగాక ! ఇతరులలో పాతివ్రత్యనియమము లేకపోవునుగాక ! ఈ సత్యమును నేను ఘోషించుచున్నాను.”

అని యర్థ మిచ్చెనుశ్లోకములను ప్రమాణవాక్యములుగా నుదాహరించుచున్నారు. ఆ దేశమునం దితరజాతులలో వివాహబంధమును నెలకొల్పి భార్యాపుత్రాదులను దాయాత్తులనుగా నేర్పజిచినపక్షమున, బ్రాహ్మణులు లుంచుకొనుట కర్హురాం ద్రయినస్త్రీలసంఖ్య తక్కువగు నన్నభీతిచేతను తమగౌరవము తక్కువగు నన్నసందేహముచేతను వారాదేశములో వివాహాచారస్థానమునకు గర్భశత్రువులుగానున్నారు. ఇచ్చవచ్చినట్లు స్త్రీలు వ్యభిచరింపవచ్చుననియు, స్త్రీలు పయిట వేసికొనఁగూడ దనియు విధించెడు ధర్మశాస్త్రమునకంటె క్రూరతరమయిన హేయగ్రంథము లోకములో మఱియొకటియుండునా ? అట్టి దుర్వాక్యములను గలపుస్తకము నీశ్వరకృత మైనధర్మశాస్త్రమని చెప్పి పేరుచెఱుచుటకంటె క్రూరకిరాతకృత మైనయధర్మశాస్త్రమని

దానికి నూతననామకరణము చేయుట యెంతయు యోగ్యముగా నుండును. క్రూరాచారపితౄభావముచేత సంఘలయి యెట్టివారును దమలోనున్న దుష్టాచారముల స్వరూపస్వభావమును బూడలేక పోదురుగదా! స్త్రీజాతికెల్ల నలంకారమయిన పాతివ్రత్యమును ధర్మశాస్త్రములను నిరర్థకనామమును వహించిన పాడుపుస్తకములు బ్రాహ్మణేతర జాతులనుండి యుపహరించి తుచ్చేంద్రియ సుఖిణిలు రయిన బ్రాహ్మణపశువులు కామాగ్ని కాండబలల బలిపెట్టుచున్నవి గదా? ఆయుత్తమదేశమునందు 'స్త్రీలకు వివాహములేదు, పాతివ్రత్యము లేదు, బిడ్డలకు తండ్రి యెవ్వఁడో నిశ్చయములేదు, అందుచేత దాయము స్త్రీపరంపరకే వచ్చును. ఈదాయమునకు మరుమక్కదాయ మని పేరు. మరుమక్క శబ్దమునకు మళయాళభాష యందు మేనల్లుడని యర్థము; దీనినే కన్నడభాషయందు అళియ సంతానమని చెప్పుదురు. అళియ యనగా మేనల్లుడు.

ఈవిధముగా నిజమయినవివాహము లేకపోయినను, ఆదేశము నందా ప్రతిస్త్రీకిని రజస్వల కాకముందు తాళికట్టనుపేరుతో నొక వివాహప్రహసనమును నడుపుదురు. తాళి యనబడెడుపుస్తైనకన్యకకు బ్రాహ్మణుడుగాని స్వజాతిపురుషుడుగాని మెడకు కట్టును. ఈదేశమునందలి వివాహములకువలెనే జ్యోతిష్కులు వధూవరుల జన్మపత్రములను పరిశోధించి యిరువుర గ్రహసక్షత్రాదులు ననుకూలముగా నున్నయెడల వైభవముతో వివాహము చేయుదురు. పెండ్లికొమారుడుచేత నొకకత్తిధరించి బంధువర్గములతోగలసివాద్యములతో నూరేగుచువచ్చి నెదుర్కొన్న తరవాడిలోనివారితో పెండ్లికిబోయి పెండ్లికొమార్తెతో సరసను పెండ్లిపీటమీదఁ గూరుచుండి కత్తి క్రిందఁబెట్టి మెడకు శతమానముకట్టును. పిమ్మటఁబెండ్లికూతురు

మునుచేతధరించును. అప్పుడు బ్రాహ్మణులును బంధువులును వధూ వరుల నాశీర్వాదింతురు. ఈ విధముగా మూడుదినములు పెండ్లితంతు నడచినతరువాత నాలవదినమున వధువరులు స్నానముచేసి యేక వస్త్రమును ధరించి పెండ్లికూతువారియింట నొకవిస్తరిలో బువ్వము బంతి ధుజించి తరువాత తిన్నవిస్తరిని రెండుగాఁ జీల్చి ధరించినబట్టను నడిమికి చింపుకొందురు. అక్కడితో వివాహబంధవిసర్జన మగును. ఆమఱునాటినుండియు భార్య భర్తకు విడిచిపెట్టి స్వైరిణి యయి తన యిష్టమువచ్చినవానితో సుఖింపవచ్చును. తనకంటె తక్కువ జాతివానితో మాత్రము కలియఁగూడదు. సంబూరిబ్రాహ్మణులు ధూదేవత లనియువారియొక్క సుఖమునిమిత్తమై మళయాళదేశము లోని స్త్రీలందఱును సృజయింపఁబడి రనియు జనులలోఁగల వెట్టియభిప్రాయ మిప్పుడిప్పుడు కొంత వదులుచున్నది. అయినను బ్రాహ్మణ ప్రభావ మేమోగాని యాదేశమునం దిప్పటికినహితము దేశపరిపాలకు లయిన క్షత్రియులస్త్రీలుకూడ బ్రాహ్మణులనే వరించి వారివలననే సంతానమునుగనుచున్నారు. కాఁబట్టియాదేశమునకు పరిపాలకులుగా వచ్చు రాజులతండ్రి లందఱును బ్రాహ్మణులే. రాజుకుటుంబములో నుండు స్త్రీలందఱును బ్రాహ్మణులకు భోగస్త్రీలు. మహారాజు యొక్క మరణానంతర మాతనిసామ్రాజ్యలో నరకాసును చేసికొన్న భార్యకుగాని కన్నబిడ్డలకుఁ గాని చెందదు.

కుటుంబములోనివారిలో నందఱికంటెను వయస్సుచేత పెద్దవాఁడుగా నుండువాఁడు తరవాడికి కర్ణవానుఁడుగా నుండును. అతఁడు తరఫాషిలోఁ జేరినవా రెంతదూరపువా రయినను వారి నందఱిని సమానముగా నాదరింపవలసినవాఁ డయినను స్వభావమునుబట్టి సాధారణముగా దగ్గఱవారియం దధికారము చూపి దూరపువారి

ననాదరణముచేయుచు మిషనుపన్ని కుటుంబసత్వములోనుండి సొమ్ము
మిగిల్చి రహస్యముగా తనభార్యపుక్రొల కిచ్చుచుండును. తర
వాడిలో జేధినస్త్రీ తెవ్వరును కర్ణవానునియొక్క యనుమతిలేక భర్త
లతో కాపురము చేయుట కయినను ఇల్లు విడిచి పోగూడదు. అట్లు
పోయినపక్షమున, కుటుంబపుసాత్తులోనిస్వత్వ మంతయు పోవును.
భర్తల నేర్పఱచుకొనుటలోగాని బిడ్డలకు విద్య చెప్పించుటలో
గాని స్త్రీల కేవిధమయిన స్వాతంత్ర్యమును లేదు. పడుచులకు
భర్తలనేర్పఱచువాడు కర్ణవానుడుగాని తల్లితండ్రిలుగారు. అందు
చేత వివాహసంబంధములు సాధారణముగా కన్యల సుఖలాభముల
నిమిత్తమయి చేయబడక కర్ణవానుని ధనలాభమునిమిత్తమే చేయ
బడును. కుటుంబయజమానుఁ డయిన కర్ణవానుఁ డేర్పఱచినభర్తను
స్త్రీనిరాకరింపగూడదు. ఆముసలివానికి కోపమువచ్చి యీవఱ
కున్నభర్తను విడిచిపెట్టుమని యాజ్ఞాపించినపక్షమున, నలుగురుబిడ్డల
తల్లియయినను భర్తను తక్షణమే విడిచిపెట్టి యతనిసెల వయినచో
వేతాకభర్తను స్వీకరింపవలెను. అందుచేత పురుషుఁ డెప్పుడును తన
భార్యతరవాడియొక్క కర్ణవానునికి కోపమువచ్చినపక్షమున నతఁ
డేనిమిషమునఁ దనభార్యను బిడ్డలను ఎడఁచాపునో యని భయపడుచు
వానిని దక్షిణ లిచ్చి యనుసరించుచుండవలెను. కర్ణవానునికి కుటుం
బములోని యేస్త్రీమీద కోపము వచ్చినను అతఁడు తనయిష్టాను
సారముగా నావఱకున్నభర్తను లేవఁగొట్టి స్త్రీ యిష్టపడని మఱి
యొకభర్త సంబంధపఱచును. భర్తలయొక్క యాజ్ఞలకు లోబడ
వలసినవాడుగాక బ్రాహ్మణులయొక్క యింద్రియసుభిర్థమే తాము
జన్మ మెత్తితి మని భావించుచు వచ్చినప్పు డెల్లను వెను
కటిభర్తనువిడిచి కొత్తభర్తను వరించుస్వాతంత్ర్యము కలవా

రయి తమ కిష్టము లేకపోయినను కుటుంబయజమానుని యాజ్ఞాను సారముగా ప్రాంతబట్టలనువలె భర్తలను విసర్జింపవలసిన స్త్రీలు గలదేశమునందు పాతివ్రత్యబీజముకురించి యెల్లువృక్షమయి వెలయు గలుగును? స్త్రీలస్థితి యిట్లుండగా పురుషుడు సహితము తన కెక్కువ యందకత్తె దొరికినను యావనవతి దొరికినను ఆవతి కున్న భార్యను విడిచి క్రొత్తదానిని చేకొను పురుషునకు భార్యనుగాని బిడ్డలనుగాని పోషింపవలసిన భారములేదు, స్త్రీవిద్యాభ్యాసము కొంతకాలముక్రిందట ముళమూలదేశములో సధికముగా నుండినను, ఇప్పుడదియు సంతకంతకు క్షీణించుచున్నది. పూర్వకాలమునందు సహిత మాయబ్బవిద్య యీదేశమునందలి వేశ్యలలోవలెనే పురుషుల నాకర్షించుటకొఱకే యుపయోగపడుచు వచ్చెనుగాని పాతివ్రత్యమును పెంపొందించుటకు గాదు. ఆకాలమునందు సంబూరిబ్రాహ్మణులు తమ బ్రాహ్మణభార్యలు విద్యాగంధ మెఱుగని మూర్ఖరాండ్రుగా నుండినందున విద్యావతులయిన నాయకుస్త్రీలతో కాలక్షేపము చేయుచుండిరి. ఈకాలమునం దంతకంతకు నాయకుకాంతలు విద్యాభావముచేత విప్రాంగనలతో సమానురాండ్రగుచురాగా వెనుకటిసమ్మోహనశక్తియు తగ్గుచున్నది. పురుషులవిద్యసహిత మదేశమునం దంతగా వృద్ధిపొందుట కవకాశములేదు. కొడుకునకు విద్యచెప్పింపవలసిన భారము కన్న తల్లిదండ్రులకు లేక యెక్కడనో దూరబంధువైన కర్ణవానునియందుంచుచేత బహుశరముగా బాలురవిద్యావిషయమయి కూడ కుటుంబయజమానుడు డంతగా శ్రద్ధవహించుటలేదు. తండ్రి కొకవేశం దనకొడుకులకు విద్య చెప్పింపవలెనని యన్నను కర్ణవానునియొద్దము లేక భార్యను బిడ్డలను తనయింటికి, గొనిపోయి యుంచుకొని విద్య చెప్పించు గూడదు; తానువచ్చి

భార్య యింటివద్దనుండి పిల్లలకు విద్య నేర్పనురాదు. అందుచేత తరవాడినివిడిచి వేలుగా నుండఁదటస్థించిన యొక్కడనో కొందఱివిషయములొద్దక్క సాధారణముగా విద్యాభివృద్ధికి మార్గము లేదు. అటువంటిసమయములో సయితము కారణాంతరములచేత నాకస్మికముగా కర్ణవానుఁడు భార్యాపుత్రులను తండ్రినుండి యెడఁబాపి బిడ్డలకు విద్యావిఘాతము కలుగఁజేయవచ్చును. ఇవియు, నిటువంటివే యింకను పెక్కులునుకూర మయిన దేశాచారమువలన వచ్చినయనర్థకములు నీతిని దేశక్షేమమును గోరువ్రతిపురుషుఁడును తనశక్తిసంతను వినియోగించి దేశమున కీవ్యభిచారకళంకమును తొలఁగించుట కయి పాటుపడవలెను. దొరతనమువా రట్టిప్రయత్నములు చేయువారికి తోడుపడి దేశమునందు నీతివర్తనమును ఁపొందింపవలయును. దొరతనమువా రిప్పుడుచేయవలసిన దంతయుకామాంధులయినవారు శ్వప్రయోజనపరు లయి మానవతుల పాతివ్రత్యభంగమువలననే సుఖపడఁగోరి దుర్మీతిని స్థిరపఱుచుట కయి పలుకుయ్యక్త్యాభాసములను పెడచెవినిబెట్టి వివాహబంధముచేత బద్ధు లయి సుఖపడఁగోరువారి కట్టిస్వాతంత్ర్య మిచ్చుట యొక్కటే. ఇప్పటిశాసనములనుబట్టి భార్యయు భర్తయుఁ గలిసి యేకముగానుండుటకు స్వాతంత్ర్యము లేదు. తాము సంపాదించుకొన్న ధనమును తమబిడ్డల కిచ్చుటకు స్వాతంత్ర్యము లేదు; తాము గన్నసంతానమునకు తాము సంరక్షింపఁగా నుండుటకు స్వాతంత్ర్యములేదు. ఈనిర్బంధములనూలమున గాదేశమునందు నిజ మయినవివాహసంబంధము లేదు. కాబట్టి యీనిర్బంధములను తొలఁగించి భార్యనుండి భర్తను భర్తనుండి భార్యను నెడఁబాపెడి యధికార మిశదులకు లేకుండఁజేసి వ్యభిచార

మును వివాహమునుగా మార్చుట ప్రజలక్షేమమును కాంక్షించెడు ప్రభుత్వమువారికి ముఖ్యకర్తవ్యము.

మైసూరు రాజ్యము. [1894 డిసెంబరు నెల.]

మైసూరు రాజ్యము దక్షిణహిందూస్థానములో నుండు స్వదేశ రాష్ట్రములలో నెల్లను పెద్దది. దీని వైశాల్యము 27406 చదరపుమైళ్ళు. జనసంఖ్యయం దీమైసూరు రాజ్యము హిందూదేశమునందుగల స్వదేశ రాష్ట్రములలో రెండవదిగా నున్నది. 1881 వ సంవత్సరమునందు చేసిన జనపరిగణననుబట్టి యీ దేశమునందు 4914110 జను లుండిరి. ఈ దేశముమీద వచ్చుబడి సంవత్సరమునకు కోటిరూపాయలకంటె నధికముగా నున్నది. టిప్పసుల్తాను కాలములో 1791 వ సంవత్సరమునం దీ దేశముమీద 40 లక్షల రూపాయలు రాబడివచ్చెను; పూర్ణయ్య మంత్రగానుండి ప్రభుత్వముచేసిన కాలములో 74 లక్షలరూపాయలవఱకును పెరిగినది; పది సంవత్సరములక్రిందట ననగా 1884 వ సంవత్సరమునందు 106 లక్షలరూపాయలవఱకును వృద్ధి యయినది. ఈ దేశము సుందరములయిన పర్వతారణ్యములచేతను దుర్గములచేతను మిక్కిలి మనోహరమైనది. ఈ దేశములో నుత్తరమం దున్న యేళ్ళన్నియు కృష్ణానదిలో సంగమించును; కావేరినది దక్షిణమునకుఁ బ్రవహించును ; ఉత్తర పినాకినియు దక్షిణపినాకినియు పాలేరును తూర్పుగా పాటును. ఈ దేశమునంధు 800 చెఱువులున్నవి. వీనిలో పెద్దది 40 మైళ్ళు కై వారము కలదిగా నున్నది. ఇక్కడి జనులలో దాదాపుగా నలు వదిలక్షలు హిందువులుగాను, రెండులక్షలు మహమ్మదీయులుగాను,

ముప్పదివేలు కైస్తవులుగాను, ఉన్నారు. ఈపాండువులలో లింగా
యశవంతస్థులయిదులక్షలును, స్థులుపదునొక లక్ష వేలును, ఉన్నారు.
ఈదేశమునందలి అడవులలో మంచిగంధపు చెట్లు విశేషముగా గలవు.
కోలాడులో బంగారపుగను లున్నవి. ఇది కిష్కింధాపురా శ్రీశైలము
ననుక్రీపుడు పాలించినదేశ మని చెప్పవచ్చును. 1734 వ సంవత్సర
మునందు సింహాసన ముక్కిన చిక్కకృష్ణరాజు రాజ్యముచేయుచున్న
కాలములో హైదరాళీ యనుమహమ్మదీయవీరుడు రాజ్యము నాక్ర



మహారాజ చామరాజేంద్ర ఉదయవర్.

మించుకొనెను. 1799 వ సంవత్సరమునందు మైదరాళీకొడు కయిన టిప్పసుల్తానును జయించి ఇంగ్లీషువారు కృష్ణరాజును సింహాసన మెక్కించిరి. అతఁడు యుక్తవయస్సు గానివాఁడయినందున మంత్రియైన పూర్ణయ్య యనుమహారాష్ట్ర బ్రాహ్మణుఁడు 1810 వ సంవత్సరమువఱకును బహుసమర్థతతో రాజ్యపరిపాలనము చేసెను. కృష్ణరాజు రాజ్యమును పూనినగురువారమునఁగి యీవఱకు కూడఁబెట్టిన ధనమంతయు వ్యయము చేసి ముప్పలసాముకాఁగా నింగ్లీషుదొరతనమువారు 1831 వ సంవత్సరమునందు పాలనము తాము వహించి అతఁడు చేసిన బెబ్బదియైదులక్ష రూపాయలయప్పును దీర్చివేసి దేశము వృద్ధిపఱచిరి. వెనుకటిరాజును దత్తిపుత్రుఁడయి ప్రస్తుతపరిపాలకులుగా నున్న మహారాజా చామరాజేంద్రఉదయవర్ గారు 1881 వ సంవత్సరమునందు సింహాసనమునకు వచ్చిరి. ఈయనపటమిందు పైని జేర్పఁబడినది. ఈమహారాజుగారు మిక్కిలి తెలివిగలవారు. వీరు జనప్రతినిధిసంఘము నొకదానిని స్థాపించి ప్రతిసంవత్సరమును నవరాత్రములలో వారికి రాజ్యపరిపాలనక్రమమును నివేదింతురు. అతిబాల్యవివాహములను, అశివృద్ధ వివాహములను, మాన్యుటకయి వీరీనడమ నొకశాసనము చేసిరి. బెంగుళూరిలో మొదటితరగతిశాస్త్రపాఠశాల యున్నది. రాజధాని యైనమైసూరు నగరమునందు గొప్పబాలికాపాఠశాల గలదు. అంబాటునూటుగురుబాలికలు చదువుచుందురు. ఈపాఠశాలకు యుక్తవయస్సు నచ్చినబ్రాహ్మణబాలికలుకూడ పోయి చదువుదురు. రాజధాని యైనమైసూరుపురములో 74 వేలును, ఇంగ్లీషువారిసేన లుండుబెంగుళూరిలో 180 వేలును జనులున్నారు.

బరోడా రాజ్యము [1895 జనవరి నెల]

బొంబాయిరాజధానిలోఁగల స్వదేశీయసంస్థానములలో నెల్ల బరోడారాజ్యము మిక్కిలి గొప్పది. దానివైశాల్యము 8570 చతురపుమైళ్ళు. ఆరాజ్యమునందు 1891 వ సంవత్సరములో చేసిన జనపరిగణననబట్టి 2414200జనులున్నారు. ఆదాయము సంవత్సరమునకు నూటనలువదిలక్షలరూపాయలు వచ్చును. ఈరాజ్యమంతయు నించుమించుగా ఘూర్జరదేశములోఁ జేరియున్నది. దేశము మిక్కిలి ఫలవంతమయినది. ఇక్కడిజనులలో దాదాపుగా వెండులక్షలుమహమ్మదీయులును. ఏబదివేలు జైనులును, ఏమిదివేలు పారిసీలును, ఉన్నారు. ఈదేశమును పాలించుప్రభువునకుగాయకవా రనునది బిరుదనామము ఆపదమునకు గోపాలుఁ డని యర్థము. శ్రీకృష్ణుని బట్టి యీపే రాదేశపు ప్రభువులకుఁ గలిగినది. ఈమహారాష్ట్రసంస్థానము నూటఁబెబ్బదియేండ్లక్రిందట స్థాపింపఁబడినది. 1856 వ సంవత్సరమునందు ఖండేరా వనునతఁడు గాయకువారయ్యెను. అతఁడు 1857 వ సంవత్సరమునందు జరిగిన బంగాళా సిపాయిలకలహములో నింగ్లీషువారి పక్షముననుండి తోడ్పడినందున, ఇంగ్లీషుదొరతనమువారాతని రాజ్యముమీఁద సంవత్సరమునకు మూడులక్షలరూపాయల పన్నును. తగ్గించిరి. అతఁడు 1870 వ సంవత్సరమునందు మృతినొందఁగా, ఆవఱకున్నగారికి విషము పెట్టించుటకుఁ బ్రయత్నముచేసె నన్నయనుమానముమీఁద చెఱసాలయంచుఁ బెట్టఁబడియున్న యాశానితమ్ముఁ డగు మల్లాసరిరావు సింహాసనమునకు వచ్చెను. అతఁడు బంగారముతోను వెండితోను ఫిరంగులుచేయించుట మొదలయినవానిక్రింద ధనమును సుర్వయముచేయుచు సుష్పరిపాలనము చేయుచు వచ్చిన న

రాజ్యముయొక్క డేమమున కావశ్యకము లయినకొన్నిమార్పులను జేయుట కయి యింగ్లీషుప్రభుత్వమువారు 10 మాసములు గడువేర్పఱచిరి. ఆ గడువులోపలనే మల్లారావుగారియకవారక్కడిరెసిడెంటుగారి కర్నల్ ఫేరుదొరవారికి విషము పెట్టించుటకు ప్రయత్నము చేసినట్లు నేరము మోపబడి విమర్శమీఁద రాజ్యపదభ్రష్టుడుగాఁ జేయఁబడెను. తదనంతరమున దొరతనమువారు వెనుకటిగాయకవారగు ఖండే రావుగారి భార్యకు శాయాజీరావుగారిని పెంచుకొనుట కనుజ్ఞ యిచ్చి, ఆతనికి యుక్తవయస్సు వచ్చువఱకును దేశపరిపాలనముఁ జేయుట కయి శ్రీరాజా-సర్-టీ. మాధవరావుగారిని నియమించిరి. శ్రీమాధవ రావుగారు దేశాభివృద్ధి కయి పెక్కులుమార్పులు కలిగించి రాజ్యము నందు సత్పరిపాలనము నెలకొల్పిరి. ఇప్పటిగాయకవారగుట శాయాజీ రావుగారికి మంచివిద్య చేప్పించుటచేత, ఆయన యిప్పటిసంస్థానాధిపతులలో మిక్కిలి విద్యాధికులుగాను జన డేమమునకు పాటుపడు వారుగాను ఉన్నారు.

ఈయనవయస్సిప్పుడు ఇరువదియేడు సంవత్సరములు. అతి బాల్యవివాహములు తగ్గించుట మొదలయిన విషయములలో శాసనములుచేయుట కీయనకృషి చేయుచున్నారు. ఈయన యింగ్లాండు దేశమునకుఁ బోవుటయేకాక యిప్పుడుయూరపుఖండమునందు యాత్ర చేయుచున్నారు. ఈయన తమరాజ్యములోని ప్రతిముఖ్యగ్రామమునందును పాఠశాలలను స్థాపించుట కేర్పాటు చేయుచున్నారు. 1891 వ సంవత్సరమునాటికి బరోడా రాజ్యమునందు 511 పాఠశాలలు స్థాపింపఁబడినవి. బరోడానగరమునం దొక శాస్త్రపాఠశాలయున్నది. రాజ్యములో నలువదిరెండు బాలికాపాఠశాలలు పెట్టఁబడినవి; అందయిదువేల బాలికలు విద్యాభ్యాసము చేయుచున్నారు. రాజధాని

యైన బరోడానగరమున 1801 వ సంవత్సరమున 116460 ల జనులున్నారు. శామాజీరావు గాయకవారుగారి రూపమీక్రిందిపటమునఁ జూపఁబడి యున్నది.



మహారాజా సర్ శామాజీరావు గాయకవారు బహదూర్, జీ-సీ-యస్-బి.

ఈఘూర్జరదేశములో వల్లభాచార్యమతస్థు లయినయొకతెగ వైష్ణవులు విస్తారముగా నున్నారు. ఈమతములో వణిజు లైనబట్టి యాజాతివాదు విశేషముగాఁ జేరి యున్నారు. ఈవైష్ణవగురువులు మహారాజు లనఁబడుదురు. వీరు శ్రీకృష్ణులవారి యపరావతారములుగా భావింపఁబడి గోపకలవిషయమున శ్రీకృష్ణులవారు ప్రవర్తించినట్టుగా శిష్యురాండ్రవిషయమునఁ బ్రవర్తించుస్వాతంత్ర్యము కలవారుగా నెంచబడుదురు. అందుచేత మూఢవనితలు తామామహారాజు

లతో సంభోగించిన కృతార్థరాండ్ర మగుదు మని నమ్మి యట్లు వర్తిల్లుదురు. ఈప్రకారముగా పుణ్యము వచ్చునని నమ్మి గొప్ప కుటుంబములోనివారుకూడ భర్తలు తమభార్యలను, తల్లిదండ్రులు తమకూతులను, అత్తలు తమకోడండ్రను వెంటబెట్టుకొని పోయి యీనుహారాజులకు సమర్పించి యానందింతురు. ఇటువంటిమహారాజులారాదేశమునందు డెబ్బండ్రవజకును గలరు. మతముపేరు చెప్పి యీ మహారాజులు నరరూపమున నున్నమృగములవలెఁ దమశిష్యకాంతల పాతివ్రత్యమునకు భంగముగలిగించు చుండుటయేకాక, రాసమండలి యని పేరు పెట్టి యేటేట తామందఱు నొక్కచోటఁ గూడియెఱుండు దులభార్యలతోసహితము యధేచ్ఛముగా వ్యభిచరింతురు. ఓహో! దుర్మతములు వివేకమునుబోగొట్టి మనుష్యులనుమృగముల కంటెను నికృష్టజీవులనుఁ జేయుచున్నవిగదా! ఈమహారాజులు శిష్యులవలన దర్శన మిచ్చినందున కయిదురూపాయలును, శరీరములు ముట్టనిచ్చినందున కిరువదిరూపాయలును, కాళ్ళు కడుగనిచ్చినందునకు ముప్పది యైదురూపాయలును, ఉద్యోలలోఁజెట్టి యూచనిచ్చినందునకు నలు వదిరూపాయలును, గంధము పూయనిచ్చినందునకు నలువదిరెండు రూపాయలును, సరసఁ గూర్చుండనిచ్చినందునకరువది రూపాయలును, ఏకశయ్యాగతులు కానిచ్చినందున కేబదిమొదలుకొని యేనుఱు రూపాయలవఱకును, కలిసి రాసక్రీడ చేయనిచ్చినందునకు నూఱు మొనలుకొని యిన్నూఱురూపాయలవఱకును, ఉమినతాంబూల మును తిననిచ్చినందునకు పదునేడురూపాయలును, తాము స్నానము చేసినట్టిగాని తాము కట్టుకొన్నబట్ట యుతికినట్టికాని నీరుత్రాగనిచ్చినందుకు పంతొమ్మిదిరూపాయలును, గ్రహింతురట! మనుష్యజన్మ మిత్తిసవారింతకంటె నెక్కువగాఁ జెనుట సాధ్యమగునా?

గ్వాలియరు సంస్థానము. [1895 ఏప్రిల్ నెల]

మధ్యహిందూస్థానములో నున్న సంస్థానము లన్నిటిలోను గ్వాలియరు సంస్థానము ముఖ్యమైనది. ఇది సింధియామహారాజుగారి పరిపాలనములో నున్నది. ఈ దేశముయొక్క వైశాల్యము 29000 వేల చదరపుమైళ్ళు. 1881 వ సంవత్సరమునందు వేసిన లెక్క ప్రకారముగా ఈ సంస్థానములో 8020743 రు జనులున్నారు; ఈ దేశము మీఁది యాదాయము 125 లక్షలరూపాయలు.

సింధియామహారాజుగారు మహారాష్ట్ర) వ శతమువారు. ఈ సంస్థానమును స్థాపించిన రాజోజి సింధియాగారు గత శతాబ్దారంభమునందు బాలాజీ పీష్వాగారి పాదుకావాహిగా నుండిరి; 1857 వ సంవత్సరమునందు సిపాయి లింగ్లీషువారిమీఁద తిరుగుబాటునప్పుడిక్కడి సైనికులు కూడ కలహించిరి. వెనుకటి మహారాజుగా రప్రభుచిన్నలయ్యను కలహాకారులతోఁ జేరక యింగ్లీషుప్రభుత్వమువారియెడల రాజభక్తిని గనబఱచిరి. 1853 వ సంవత్సరమునందు సేనలు తిరుగుబడి తమ్ము విడిచిపోగా మహారాజుగారు తన మంత్రితోఁగూడ రాజ్యము విడిచి యాగ్రానగరమునకు పాఠిపోవలసినవారయిరి. తరువాత వెంటనే యింగ్లీషుసేనలు వచ్చి గ్వాలియరు దేశమును మరల నాక్రమించుకొని మహారాజుగారిని మరల సింహాసనముమీఁద నిలిపినవి.

రాజధాని యైన గ్వాలియరునగరము ఆగ్రాపురమునకు దక్షిణమున నటువదియైదు మైళ్ళదూరమున నున్నది 1891 వ సంవత్సరమున దీపట్టణములో 85000 జనులుండిరి. విక్రమాదిత్యునికి రాజధానిగా నుండిన యుజ్జయినినగర మీరాజ్యమునే యున్నది. ఈ పట్టణమే కొంతకాలమువఱకును సింధియామహారాజులకును రా

ధానిగా నుండెనుగాని 1810 వ సంవత్సరమునందు చాలతరావు సింధియాగాదు దానిని గ్వాలియరుగఁగమునకు మార్చిరి.

వెనుకఁగి మహారాజుగాదు 1836 వ సంవత్సరమునందు మృతివొందిరి. ఆయన సూప విశిష్టాదిపతియగు నుపాధి యున్నది.



తండ్రిగాదు మృత్యు లగునప్పటికి బాబు నైనందున నిప్పటి మహారాజుగారిపక్షమున నొకసంధివా రిప్పుడు పాలనము చేయుచున్నారు ఇప్పటిపాలకులు మహారాజు సూధవరావు సింధియాగాదు ఈయనపట్ల మిదు క్రిందచేయుట యున్నది.



ఈయనవయస్సిప్పుడు పందొమ్మిదిసంవత్సరములు. ఈసంస్థాన ముయొక్క చరిత్రమునుమిక్కిలిసంగ్రహముగానిందుఁజెప్పచున్నాము.

ఈరాజ్యసంస్థాపకు లయినరాణోజిసింధియాగారు బాజీరావు గారి పాదరక్షలను వహించెడుపనిని ప్రభువునకు తృప్తికరముగాఁ చేయుచు వచ్చినందున, అతఁడు మెచ్చి తనయంగరక్షకసేవకు రానో జీగారిని ముఖ్యునిగాఁ జేసెను. అక్కడనుండి క్రమక్రమముగా వృద్ధి నొంది రానోజీగారు యుద్ధములో ధైర్యసాహసములు చూపి మాళవదేశములో కొన్ని భాగములను జయించెను. ఆయనకిద నున్న సేనలరక్షననిమిత్తము పీష్వాకూడ ఆయనకు కొంత జాగీ రిచ్చెను. ఈయన 1750 వ సంవత్సరమునందే మృతినొందెను. 1761 వ సంవత్సరమున పానిపట్టువద్ద జరిగినయుద్ధములోనప్పటిప్రభు వయినజనకాజీ హతుఁ డగుటయే కాక సింధియామొక్కదేశ మంతయు పరులపా లయిపోయినది. తరువాత రాణోజీగారియొక్క భోగ భార్యపుత్రుఁ డయిన మాధోజీసింధియాకు పోగా శేషించినస్వా స్థమంతయు లభించెను. ఈమాధవరావుసింధియాను తండ్రివ లెనే ధైర్యసాహసములు గలవాఁ డయి సేనలను నడిపి 1764 వ సంవత్సరమున నర్మదానది కుత్తరమునం దున్నదేశమును జయించెను. 1774 వ సంవత్సరము వఱకు అతఁడు పీష్వాకు లోబడి యుండెనుగాని, ఆసంవత్సరమునందు స్వతంత్రుడయ్యెను. తరువాత నితఁడు బహుదేశములనుజయించి 1784 వ సంవత్సరమునందు పర లోకగతుఁ డయ్యెను. తరువాత దాలతరావుసింధియా రాజ్యమునకు వచ్చెను. యుద్ధమునందు నేర్పును, సాహసమును ధైర్యమును, ఈయనయందు విశేషముగా నుండినవి. మాధవరావుపీష్వా మృతుఁ డయినప్పుడు బాజీరావును సింహాసన మెక్కించుటలో దాలతరావు సింధియామొక్క కృషి సఫలమయ్యెను. ఇతఁడు జస్వంతరావు హోల్కారుతో యుద్ధము చేసి యాతనిరాజ్యము కొంత యాక్రమిం

చుకొనెను. ఇటువంటివిజయములవలన గర్వించి యతఁ డింగ్లీషువారి నోడియుద్ధమునకు సహితము వెనుదీయ కుండెను. అయినను అలీ ఘర్, ఢిల్లీ, ఆగ్రా, లాసవారి ఆరగాము, అను స్థలములలో నింగ్లీ షుసేనలతో జరగిన యుద్ధములో నెల్ల నోడిపోయి, సమా ధానమును గోరి గంగా యమునానదులకు మధ్య నున్న దేశములను మాత్రమే కాక యితర దేశములను సహిత మింగ్లీషువారి కియ్యవలసి నవాఁ డయ్యెను. దౌలతరావు సింధియా 1827 వ సంవత్సర మున పరలోకగతుఁ డయ్యెను. అతనికి సంతానము లేనందున, అతని భార్య పెంచుకొన్న కొడుకు జనకోజీరావు సింధియా యనుపేరుతో కొంతకాలము రాజ్యము చేసి 1843 వ సంవత్సరమున సంతానహీ నుడయి మృతుఁడయ్యెను. అతని భార్య తారాబాయి భాగీరథరా వనునతనిని పెంచుకొనఁగా, ఈదత్తపుత్రుఁడు జ్యోజీరావు సింధియా యనుపేరుతో రాజ్యమునకు వచ్చెను. ఈయనబాల్యదశలో తారా బాయిమూలముల పెక్కుచిక్కులు వచ్చెను గాని యింగ్లీషువారు మహాజనపురములోను పశ్చాదులోను మహారాష్ట్రసేన నోడించి గ్వాలియరురాజ్యమును స్వాధీనము చేసుకొని సేనలజీతముక్రింద 18 లక్షలురూపాయలువచ్చు దేశమును పుచ్చుకొని జ్యోజీరావుసింధియాను మరల రాజునుగాఁజేసిరి. 1854 వ సంవత్సరములో రాజ్యమిాయన వశము చేయఁబడినది. సిపాయిల కలహములలో నింగ్లీషువారియెడల ప్రభుభక్తిఁజూపిన దీమహారాజుగారే. ఈయన ప్రతిరూపమే యిందు మొదట వేయఁబడినది.

కాశ్మీరరాజ్యము. [1895 మెయి నెల]

కాశ్మీరరాజ్య ముత్తరహిందూస్థానములో నున్న స్వతంత్ర రాష్ట్రములలో ముఖ్య మయినది. దేశముయొక్క వైశాల్యము 80900 చదరపుమైళ్ళు. 1891 వ సంవత్సరములో జనులు 2511090 ఆదాయము. 9076000 ల రూపాయలు. ఈ దేశము పర్వతదేశము; పర్వతములు సంవత్సరములో నెనిమిది నెలలు మంచుతోఁ గప్పబడి యుండును. కొన్నిచోట్ల మంచు కరఁగి నదులుగా ప్రవహించును. అడవులలో మంచికలప పెరుగును. ఈ దేశములో భూకంపము లప్పుడప్పుడు కలుగుచుండును. 1835 వ సంవత్సరములో భూకంపము గలిగి వేలకొలది జనులు మృతినొందిరి. కాశ్మీరదేశము శాలువులకు మిక్కిలి ప్రసిద్ధి. 1752 వ సంవత్సరము మొదలుకొని 1819 వ సంవత్సరమువఱకును దేశము ఆఫఘన్ దేశస్థులక్రింద నుండినది. 1819 వ సంవత్సరమునందు సీకులు దేశమును జయించి, 1845 వ సంవత్సరమున సీకుయద్ధము జరగువఱకును పాలించిరి. మహారాజా రణజిత్ సింగు తనవద్ద గుఱ్ఱపుదళవాయి యయిన గులాబుసింగున కీదేశము నిచ్చెను. 1846 వ సంవత్సరమునందు డెబ్బదియైదులక్షల రూపాయ లిచ్చినమీఁదట రాజ్య మాతనికి విడిచిపెట్టఁ బడినది. 1875 వ సంవత్సరమునందు గులాబ్ సింగు మృతినొండఁగా జ్యేష్ఠపుత్రుఁ డయిన రణవీరసింగు రాజ్యమునకు వచ్చెను. అతఁడు 1885 వ సంవత్సరము వఱకును ప్రభుత్వము చేసి పరలోక గతుఁడు కాఁగా ఆతని పుత్రుఁడు ప్రతాపసింగు రాజ్యమునకు వచ్చెను. ఈతఁడు రాజ్యము తిన్నఁగా పాలించ లేదని కొంతకాలము రాజ్యమొక సభ కొప్పగింపఁ బడినది గాని యిప్పుడు మరల మహారాజుగారి

కియ్యబడినది. ఈ దేశమునకు శ్రీనగరమురాజధాని. 1891 వ సంవత్సరమున శ్రీనగరములో 120000 ల జను లుండిరి. వీరిలో నలువది



Form a Photo by Bourne and Shepherd, Calcutta.

వేలునూత్రము హిందువులు ; తక్కిన లక్షజనులును మహమ్మదీయులు. దేశ మంతయు నించుమించుగామహమ్మదీయులతో నిండియున్నను, వెనుకటిమహారాజులలో నొకరు తనతండ్రి చేపజన్మమొత్తై నన్ననమ్మకముచేత దేశములో నెవ్వరును చేపలను తినఁ గూడ దని యుత్తరువు చేసిరి. ఇప్పటి మహారాజుగా రగుప్రతాపసింగు బహదూరుగారిపటము పైపుటలో వేయఁబడినది. ఈయన రాజపుత్రవంశజుడు. వయస్సిప్పడు 42 సంవత్సరములు.

ఇందూరు. [1895 జూన్ నెల.]

మాళవదేశమునే యిప్పు డిందూరురాజ్య మని చెప్పదురు. విక్రమార్కమహారాజు పాలించినప్పు డీదేశమున కుజ్జయసినగరము రాజధానిగా నుండెను. ఇందూరుపుర మిప్పటిరాజధాని. ఈదేశమును పరిపాలనము చేయుమహారాష్ట్రప్రభువును హోల్కరని చెప్పదురు. ఈదేశముయొక్కవిస్తీర్ణత 8400 చదరపుమైళ్ళు ; ఈరాజ్యమునందు జనులు పదిలక్షలకంటె హెచ్చుగానున్నారు; ఈదేశమువలన వచ్చెడి యాదాయము డెబ్బదిలక్షలరూపాయలు. నర్మదానది యిందూరు రాజ్యములో దక్షిణమునఁ బ్రవహించి దేశమును ఫలవంతముగాఁ జేయుచున్నది.

ఈరాజ్యమును మొట్టమొదట స్థాపించినవాడు మల్హారిరావనుగొల్లవాడు. హోలనెనుగామనివాసుఁ డగుటచే నతనికి హోల్కరనుపేరు కలిగినది మల్హారిరావు చిన్నతనములో నొకయధికారియొక్కగుఱ్ఱపుసేనలోఁ గొలువయి 1724 వ సంవత్సర ప్రాంతమున పీష్వాయొక్కయేనూరుగుఱ్ఱపుసేన కధిపతి యయ్యెను.

అతడు క్రమక్రమముగా వృద్ధి నొంది, కడపట 1765 వ సంవత్సరమున మరణము ప్రాప్తించునప్పటికి డెబ్బదియైదులక్షలరూపాయలు వచ్చురాజ్యమునకు ప్రభు వయ్యెను. అనంతర మాతనిచునుమడు మాలిరావు రాజ్యమునకు వచ్చి, తొమ్మిదిమాసము లయినతరువాత మృతి నొందెను. ఆతనితల్లి యహల్యబాయి యప్పుడు రాజ్యభారమును వహించి ముప్పదిపంచత్సరములు మిక్కిలి సామర్థ్యముతోను నేర్పుతోను పరిపాలనము చేసి ప్రసిద్ధి కెక్కిను. వెనుకటిమహారాజు గారు 1886వ సంవత్సరమునందు మృతినొందగాఁ ఇప్పటి హోల్కారుమహారాజు సర్ శివాజీరావు హోల్కారు బహదూరు గారు 1886 వ సంవత్సరము జూలయి నెల 12 వ తేదీని సింహాసనమునకు వచ్చిరి. ఈయనవయస్సిప్పుడు ముప్పదినాలుగుసంవత్సరములు. మహారాజా శివాజీరావు హోల్కారుగారిరూప మీక్రిందిపటమున జూపబడి యున్నది:—



ప్రస్తుత హోల్కారు మహారాజుగారు.

ఇప్పటిరాజధాని యైన యిందూరునగరము 1770 వ సంవత్సరమునం దహల్యబాయిచేత కట్టఁబడినది. 1818 వ సంవత్సరమున రాజధాని యిచ్చటికి మార్పఁబడినది. 1891 వ సంవత్సరమునం దీ పట్టణమున 92000 వేల జను లుండిరి.

అహల్యబాయి. [1895 అక్టోబరు నెల]

హోల్కరుసంస్థానమును స్థాపించిన మల్హారిరావు 1765 వ సంవత్సరము వఱకును రాజ్యము చేసి యాసంవత్సరమునందు మృతి నొందెను. ఈమల్హారిరావునకు ఖండీరా వనునతఁ డేకపుత్రుఁ డయి యుండి యహల్యబాయి యనునామెను వివాహమాడి యామెవలన మాలీరా వను నొకకుమారుని ముక్తాబాయి యనునొక కొమారిల నుగని తండ్రి జీవితకాలములో 1754 వ సంవత్సరమున భిల్లులచేత చంపఁబడెను. అందుచేత మల్హారిరావుయొక్క మరణానంతరమున మనమఁ డయినమాలీరావు సింహాసన మెక్కినుగాని, రాజ్యమునకు వచ్చిన తొమ్మిదిమాసములలో నే యతఁడు లోకాంతరగతుఁ డయ్యెను. అంతవఱకును నైధవ్యదుఃఖము ననుభవించుచు నేకభుక్తయ్యయి బ్రహ్మచర్యవ్రతము నడుపుచుండిన యహల్యబాయి యప్పుడు తానే రాజ్యభారమును వహించుటకు నిశ్చయించుకొనెను. అహల్యబాయి గుణవంతురా లయినను సౌందర్యవంతురాలుకాదు; ఆమె నల్లరూపున సన్నగా నుండెను. ఆమెకు చదువువచ్చును, పురాణములు స్వయముగా చదువుకొనుచుండును. అందుచే నామె పూర్వాచారములయందు విశ్వాసము కలదయి మెడయం దొక్క పట్టెడను దక్క నితరాభరణముల వేనిని ధరింపక సాధారణమయిన తెల్లబట్టను

కట్టుకొని యొంటిపూట భోజనము చేయుచు పూర్వపద్ధతిని దానములును ధర్మములును జేయుచుండును.

ఇట్టియామె స్వయముగా రాజ్యభారమును వహింప నిశ్చయించుకొన్నప్పుడు స్త్రీ రాజ్యపరిపాలనము చేయుట కిష్టము లేనివారయి పుత్రస్వీకారము చేసికోవలసినదని ప్రధానమంత్రి యైనగంగాధర జన్మంతరావు మొదలయినవారందఱు నామెకు మొట్టమొదట హితబోధ చేసిచూపిరి. ఈగంగాధర జన్మంతరావు మంత్రిమాత్రమేకాక యాచార్యపురుషుఁడు నయినందున, రాష్ట్రమునం దాతనికి మాట చెల్లుబడి యపరిమితముగాఁ గలదు. అయినను కడుపునబుట్టినకూతురు రుండఁగా నెవ్వనితో పెంచుకొని రాజ్యము నన్యైక్రాంతముచేయుట కిష్టములేనిదయి యహల్యాబాయి యాతని హితబోధను వినకయుపేక్షించి తానే దేశపరిపాలనము చేయసాగెను. అంతేకాక ధనాశాపరులయిన బంధుబృందముతోను గంగాధరాది మంత్రివర్గముతోను ఆలోచింపక యామె స్వతంత్రురాలయి ప్రజాసౌఖ్యకరముగా రాజ్యతంత్ర్యము నిర్వహింపఁజొచ్చెను. అందుచేత వ్హరువిఫలమనోరథులయి, బాలుఁడయినస్వీకృతపుత్రుఁడెవ్వఁడైన రాజ్యమునకు వచ్చెడుపక్షమున నధికారము నంతను తమచేతులలో నుంచుకొని ధనాకర్షణము చేయవచ్చునన్న దురాశచేత నందఱును జేరి కుతంత్రముపన్నియామెను బెదరించి తమయభీష్టమును సాధింపవచ్చు నన్న నమ్మకముతో “న స్త్రీస్వాతంత్ర్య మర్హతి” యన్న వాక్యమును స్మరణకుఁ దెచ్చుచు సాధ్యమయినంత శీఘ్రముగా పుత్రస్వీకారము చేసికొని రాజ్యము మంత్రుల యధీనము చేయవలసినదని యీమె కొకలేఖను వ్రాసి పంపిరి.

ఉత్తరము చూచినంతమాత్రముచేత బెదరి ఖారికి లోబడుట

తామె వారనుకొనునట్లు దుర్బలాగనగాక మనోబలమును బుద్ధిబలమును గలప్రోక్షయము సామర్థ్యముతో తనయధికారమును జూపఁ నిశ్చయించుకొన్న రాణి యయ్యెను. ఈకుతంత్రములో గంగాధర జన్మంతరావును రాజబంధువులుమాత్రమేకాక రాజకీయోగ్యులలో ననేకులుకూడఁ జేరియుండిరి. గంగాధరజన్మంతు లంచమిచ్చి పునహా పీష్యాయగు మాధవరావుయొక్క పినతండ్రియగు రఘునాథ రావును దనపక్షమునఁ జేర్చుకొని యాతనిమూలమున నహల్యాబాయిని నిర్బంధపఱచుటకుఁ బ్రయత్నముచేసెను. అహల్యాబాయిమాత్ర మేమామోసాయములకును లోనుగాక కడవఱకును దృఢచిత్తురాలయి నిలిచి మొదటినుండియు ప్రతిపక్షుల కుతంత్రములను గాగరూకతతో చారముఖమున వీక్షించుచు తగినప్రతిక్రియ నాలోచించుచు నుండెను. ఇట్లు సర్వమును సన్నద్ధ మయిన తరువాత నామె రాజద్రోహులయిండ్లకడను వారు సమావేశ మగుతావులందును ముందుగానే సైనికులను బెట్టి, బాణములతో నిండియున్న యమ్ములపొదులను ధనస్సులను తానెక్కినదేనుఁగుమీఁదఁ బెట్టించి తానే సేనాముఖమున బయలువెడలి, రాజద్రోహులపేర “మీబెదరింపులకు నేనుభయపడి రాజ్యమును విడుతునని యెన్నఁడును దలఁపఁబోకుఁడు. నేను మహారాష్ట్రస్త్రీ సన్నచూట మఱచిపోక, మిమ్మేలినరాణికి కోపము తెప్పించినప్పుడు మీయందఱిగతియు నేమగునో స్మరణకుఁ దెచ్చుకొనుఁడు. మీరురాజద్రోహము తలఁచినట్లు నాకునిచ్చయముగా తెలియవచ్చినందున, మిమ్మందఱినిబట్టి చెఱసాలయందుఁ బెట్ట నియమించినాను” అని యుత్తరము వ్రాసిపంపెను. వారాయుత్తరమును జదువుకొని ముగించునప్పటికే యాయుధహస్తయిన రాజకీయభటులు లోపలప్రవేశించి వాణినందఱినిబట్టుకొనిరి. అంతట గంగాధరజన్మంతు

మొదలయినవారు విధేయులయి ఊమార్పణము చేసి శరణ చొచ్చినందున. రాష్ట్రమునకు వారు పూర్వము చేసినయుపకారమును దలచి యహల్యాబాయి వారినందఱిని ఊమించి విడిచిపెట్టెను.

హీనవంశమునందుఁ బుట్టినవాఁడయ్యును ప్రభుభక్తియు సామర్థ్యమును గల వాఁడయినతండ్రికొఱచి హోల్కారు నామె తనసేన కధ్యక్షునిగాఁ జేసికొనెను; వెనుకటినుండియు సంస్థానమునం దుండి ప్రజలను బాధించి లంచములు పుచ్చుకోమరఁగినదుష్టాద్యోగుల నందఱిని క్రమక్రమముగా కొలువునుండి తొలగించి వారిస్థానమున సమర్థులును న్యాయపరులు నయినవారిని నియమించెను. హోల్కారు రాజ్యమునకు వచ్చినవారిలో నింతచక్కఁగా ధర్మపరిపాలనము చేసినవారు మఱియెవ్వరునులేరు.

అశాభంగమునొంది రాణియెడల విరక్తు లయియున్న రాజకీయోద్యోగుల తోడ్పాటు కలుగుననియు రాజ్యభారమును పూనియున్నరాణి శ్రీజనస్వభావికమయినభీరుత్వము కలదయి తన్నెదిరిప సమర్థురాలు కాకపోవుననియు నమ్మి యుద్ధయపురమహారాజు తనరాజపుత్రసైన్యముతో నామెరాష్ట్రముమీఁద దండెత్తివచ్చి నింబపురదుర్గము నాక్రమించుకొని తద్దుర్గాధ్యక్షుఁ డయినశివనానాను తఱిమి వేసెను. ఈవార్త చెవినిబడఁగానే యహల్యాబాయి సేనాధ్యక్షులగు తండ్రికొఱచిని శ్రీభాయిని అయిదువేల సేనలతో ముందుగాఁపంపి, వారి వెనుకఁ దానునుబలిష్టమైనసేనతో యుద్ధయాత్ర వెడలెను. ఆసేనానాయకులు శీఘ్రప్రయాణములు చేసి నింబపురమును మరల స్వాధీనము చేసికొని రాజపుత్రుల నక్కడనుండి పాఠదోలిరి. అహల్యాబాయి గొప్పసేనతో వచ్చుచున్నదని రాజపుత్రు లామెదేశమును విడిచి తొలఁగిపోయిరి.

ఇట్లు శత్రువులను జయించినతరువాత తనప్రజలకు తఱచుగాఁ గలుగుచున్న దోపుడుకాండ్రనలనియుపద్రీవమును కూడ తొలఁగించి దేశమును నిష్కంఠకము చేయవలెనని యామెనిశ్చయించుకొనెను. హోల్కారురాజ్యమునం దేబదివేలకంటె నెక్కువగా నున్న భిల్లులు మొదలయినవారు పెక్కుతరములనుండి దొంగతనముచేతనే జీవనము చేయుచుండిరి. ఇట్టివారిబాధను వారించి దేశక్షేమముకలుగఁజేయుటకు కృతనిశ్చయము యామె యొక్కనాడు తనరాష్ట్రములో తస్కరబాధ లేకుండఁ జేసినవీరపురుషునకుఁ దనకొమారితనిచ్చి వివాహము చేసెదనని సభలో బహిరంగముగాఁ బలికెను. జన్వంతరావను నతిఁడపుడే తానాదుష్కరకార్యమును నిర్వహించెదనని దీక్షపట్టి తనప్రశిష్టను సాధించెను. ఆమెవీరితకాలములో నాదేశమం దెక్కడను మరల బందిపోటు దొంగతనము జరగలేదు. రాణియు తానుచేసినవాద్యనమును చెల్లించి తనకూతురయినముక్తాబాయి నాతనికిచ్చివివాహముచేసెను. కానియతఁడు చిరకాలమువివాహసౌఖ్యము ననుభవింపక యామెవలన నొక పుత్రునిమాత్రము గని పుట్టినశిశు పోయినకొంతకాలమునకు తానును కాలధర్మమునొందెను. అప్పుడు ముక్తాబాయి భర్తతో తాను సహగమనము చేసెదనని చెప్పెను. తననిమిత్తమయి యాప్రయత్నమును విడిచిపెట్టవలసినదని యామె కొమారితను బతిమాలుకొనెను. గాని ముక్తాబాయి “అమ్మా! నీవు పెద్దదానవయినావు. నీవొక చిరకారము బ్రతుకఁబోవు. నాదేశశిశువును భర్తయుఁ గూడ పరలోకగతులయిరి; నీకును వారిగతిపట్టినప్పుడు నీకు బ్రతుకు దుర్భర మగును. కారవముతో దేశమును విడిచి భగ్యము నొకప్పుడు లభింపదు” అని పలికి తన పట్టును మానకపోయెను. అప్పుటి కామెసమ్మశించి శ్మశానవాసికకు

తానుగూడ నడిచెనుగాని, కూతు రెక్కినచితి కన్ని హోత్రముతగిలిం
చినప్పుడు చూచి సహింపలేక రోదనము చేయుచు మండుచున్న చితి
నుండి కొమారిత నీవలకుఁ దెచ్చెద నని ముందుకుఁ బరుగెత్తెనుగాని
బ్రాహ్మణు లామెనుబట్టుకొని వారించి వెనుకకుఁదీసికొనివచ్చిరి.
శాస్త్రములయం దంతవిశ్వాసము గలవారికై నను, బ్రతికియున్న
ప్రాణినిచచ్చిన పీనుఁగుతోఁ గట్టి కాల్చునప్పు డది కూరకృత్యమని
తోచకుండునా?

రాజ్యవై భవము ననుభవించుచుండినను, అహల్యాబాయిగర్వి
తురాలును, స్తోత్రప్రియురాలును, అసూయాపరురాలును, అయియుం
డక యీశ్వరభక్తియు పాపభీతియు కలదయి యెల్లప్పుడును పరుల
మేలునకయి పాటుపడునదిగా నుండెను. ఒకసారి యొకకవీశ్వరుఁడు
స్తోత్రపాఠములుచేయుచు నామెపయి నొకగ్రంథమును రచించి
తెచ్చి యామెకు వినిపించెను. ఆమె యాగ్రంథము సాంతముగావిని
ముగియఁగానే “పాపాత్మురాలనయిన నేటిస్తోత్రముల కర్హురాలను
కాను” అని పలికి యాపుస్తకమును జించి యేటిలో పాఠవేయున
ట్లు తరువుచేసి, గ్రంథమును రచించి తెచ్చిన బ్రాహ్మణుని కేమియు
నియ్యక సాగనంపెను. మనుష్యులను మోసపుచ్చి చెఱుచుటకు
స్తుతిపాఠకులను మించినశత్రువులు లోకములో మఱియొకరుండరా

వాసియా యనుగ్రామమునం దొకసారి సీత్రామదాసను
మహాధనికుఁ డయిన వర్తకుఁ డొకఁడు సంతానహీనుఁ డయి మృతి
నొందెను. అతనిభార్య వంశము నిలుచుటకయి కొడుకును పెంచు
కొనవలెనని ప్రయత్నింపఁగా, ఆమెయనంతం మాసా త్తంతయు
ప్రభుత్వమువారిని జేరునన్న, యుద్దేశముతో నాజనపదాధికారి యా
నితంతువు పుత్రస్వీకారము చేసికొనుటకు సెల వియ్యకుండెను.

ఈసంగతి తెలియగానే యహల్యబాయి పుష్పిని స్వీకరించుట కావితంతువున కనుజ్ఞ యియ్యవలసినదని యాయధికారి కుత్తరువు పంపెను.

ఇంకొకసారి కారగ్రామమునందు తల్పదాసు బారమదాసు అను నిద్దఱు ధనికులు సంతతిలేక చనిపోయిరి. వారిభార్యలు తీర్థయాత్రలకుఁ బోవుచు తమభర్తలు విడిచినదనమును రాజభాండాగారమునఁ జేర్చుటకయి త్రెచ్చి యహల్యబాయికి సమర్పించిరి. ఆమె యాధనమును గైకొనక “అక్కలారా! మీప్రభుభక్తికి మిక్కిలి నంతోషించినాను. మీధన మపేక్షింపవలసిన యక్కఱ లేకయే నావద్దఁ గావలసినంతధన మున్నది. ఇది మీరు మరలఁ గొనిపోయి నీళ్ళు తేనిచోట చెఱువులు బావులు త్రవ్వించుట, అన్నము దొరకని మార్గమధ్యములయందు సత్రములు నేయించుట మొదలయిన ధర్మకార్యములకు వినియోగపఱుచును” అని చెప్పి పంపివేసెను. ఆ ప్రకారముగా వా రాధనమును ధర్మకార్యముల కుపయోగించిరి.

అహల్యబాయి తనరాజ్యములో చెఱువుగాని, నుయ్యిగాని, అన్నసత్రముగాని ప్రతిష్ఠింపని గ్రామము లేదు; వేసవికాలములో మార్గమధ్యములయందు చలిపందిరులు పెట్టించి, చలికాలములో బీడలకు బట్టలు పంచిపెట్టించుచుండును; తనరాజ్యములోమాత్రమే కాక దూర దేశములయందునహిత మామె యనేక దేవాలయములను కట్టించెను. కాశీనగరములో నున్నయిప్పటి విశ్వేశ్వరుని యాలయ మామె కట్టించినదే. మొరంగజేబు మతోన్మాదముచేత పూర్వపు విశ్వేశ్వర దేవాలయమును పునఃగొట్టించి యక్కఱ మసీదును కట్టి, పంగా నిప్పటియాలయ మామెచే మరలఁ గట్టించఁబడినది. ఈమె గయయందు మిక్కిలి సుందర మయిన నిష్కపాదదేవాలయమును

గూడఁ గట్టించెను. రాజులనుని పేరు పెట్టుకొన్నపురుషుల కనేకులకు బుద్ధి వచ్చునట్లుగా నిట్లు ముప్పదిసంవత్సరములు రాజ్యము చేసి 1795 వ సంవత్సరమునం దీమె స్వర్గస్థుఁడై లయ్యెను.

దూర్భంగరాజ్యము. [1895 జూన్ నెల]

దూర్భంగరాజ్యము గంగానది కు త్తరమున బేహారు దేశములో నున్నది. ఈ దేశమునకు రాజధాని దూర్భంగ. ఇందు 1891 వ సంవత్సరమున 73000 ల జను లుండిరి. ఈరాజ్య మైదుమండలము లలో చెదరియున్నది. ఈరాజ్యముమీఁద సంవత్సరమున కిరువది నాలుగులక్షల రూపాయలు వచ్చును. సర్. లక్ష్మీశ్వరసింగు బహదూరుగా రిప్పటిమహారాజుగారు. ఈయన 1879 వ సంవత్సరమునందు



సర్. లక్ష్మీశ్వరసింగు బహదూరు.

ముక్తవయస్సును పొంది రాజ్యభారమును వహించిరి. ఈయన రాజప్రతినిధిగారి శాసననిర్మాణసభలో సభికులయి సత్పరిపాలనము చేతఁ బ్రఖ్యాతి గాంచుచున్నారు. ఈయన దేశములో పాఠశాలలను వైద్యశాలలను విత్తరముగా స్థాపింపఁబడియున్నవి. ఏడులక్షల రూపాయలను వ్యయపఱచి యిప్పటిమహారాజుగారు తమరాజ్యములో వ్యవసాయమునిమిత్తము నీటియధారముల నేర్పఱచియున్నారు. పయినిజాపఁబడినది మహారాజుగారి హాసము.

పండిత రామబాయిసరస్వతి. [1896 అక్టోబరు.]

ఈభరతఖండమునందుమాత్రమే కాక యమెరికాఖండమునందును యూరపుఖండమునందునుగూడ సుప్రసిద్ధురాలయియున్న పండిత రామాబాయిసరస్వతియొక్క చరిత్రమును పలువురు పలువిధముల వార్తాపత్రికలయందు వ్రాసి యుండుటచేత మే మిప్పు డావిషయమును పెంచివ్రాయక మిక్కిలిసంతోషముగా వ్రాయుచున్నాము. ఈకాంతారత్నము 1858 వ సంవత్సరము చైత్రమాసములో ననంతశాస్త్రి యను మహారాష్ట్రవిద్వాంసునకు లక్ష్మీబాయి యను విదుషికిని జనన మొందినది. ఈమెకును ఈమెసోదరునకును తల్లిదండ్రులు బాల్యమునుండియు సంస్కృతము నేర్పిరి. ఈమెతండ్రి బాల్యవివాహమునకు దిష్టములేనివాఁడగుటచేతను విదేశసంచారము చేయుచుండినవాఁడగుటచేతను బ్రాహ్మణాచారమునకు విరుద్ధముగా దనకొమారిత్వకు బుగ్గుమతి కాకముందు వివాహము చేయక విద్యమాత్రము వృద్ధిపఱచుచుండెను. ఇట్లుండఁగా రమాబాయికి పదునాలుగుసంవత్సరములవ్రాయము వచ్చునప్పటికి జననీజనకు లిరువురును

లో హంతరగను లగుల సంధించెను. అతట తల్లిదండ్రులు లేని
బిడ్డ లగునరహుగాయియు సోదరుడును బైలు చేటి దేశసంచారము
చేయును త్రోవపాడుకునను ముఖ్యపట్టణములలో నెల్ల స్త్రీవిద్యా
భ్యాసము మొనలయునవానినిగూర్చి సంస్కృతిమున నుపన్యాసములు



చేయుచుబోయి కలకత్తానగరమును జేరిరి. శ్రీమతి రమాబాయి
యొక్కసంస్కృతసాహిత్యవిశేషమున కత్యర్హతపడి కలకత్తానగర

ములోని పండితు లందఱును సభ చేసి యామెకు “సరస్వతి” యను బిరుదము నిచ్చిరి. ఇట్టిగౌరవము జరిగిన యల్పకాలములోనే సోదరుఁ డాకస్మికముగా పరమపదము నొందుట సంభవించెను. ఇట్లసహాయ యునయాయువతిరత్నము కలకత్తానగరమునందు బ్రహ్మసమాజ మతస్థుఁ డయిన బిషిప్ విహితమేధావి యను ఎమ్. ఏ. బి. యల్. పట్టపరీక్షాసిద్ధుఁ డయిన న్యాయవాదిని వివాహము చేసుకొనెనుగాని యాతనివలన మనోరమ యనునొకకూతురు కలిగినతరువాత పెండ్లి యైనపందొమ్మిది నెలలలోనే భర్తృవియోగమునసహితము పొందెను. ఇట్లు వైధవ్యదుఃఖము సంభవించినతరువాత మరల నీమె దేశ సంచార మారంభించి యుపన్యాసములు చేయుచు, స్వదేశము చేరి పునానగరమునం దార్యమహిళాసమాజమును స్థాపించి కొంతకాల మునకు విద్యాభివృద్ధి చేసికొనుటకయి యింగ్లాండునకుఁ బోయి యక్కడ 1883 వ సంవత్సరమున క్రైస్తవమతప్రవిష్టురాలయ్యెను. ఈమె యింగ్లాండునకుఁ బోవునప్పటి కింగ్లీషుభాషాపరి చితి లేని దయినను, బుద్ధివిశేషముచేత నల్పకాలములోనే తద్భాషా పాండిత్యమును సంపాదించి లండన్ నకలకళాశాలా ప్రవేశపరీక్ష యందు కృతార్థురాలయి, 1886 వ సంవత్సరములో నమెరికా ఖండమునకుఁ బోయి యింగ్లీషుభాషతో నక్కడహిందూదేశవితంతు పుల దుస్థితినిగూర్చి యుపన్యసించి యచ్చటివారిమనస్సు కరగించి స్వదేశమునకువచ్చి యమెరికావారి సాహాయ్యమువలన బొంబయినగ రములో 1889 వ సంవత్సరమున “శారదానదన” మనుపేర వితంతు కాంతల విద్యాభివృద్ధినిమిత్రమయి యొకవితంతుశరణాలయ మును స్థాపించెను. ఈశారదానిలయ సంరక్షణార్థము కావలసిన వ్యయము నంతను ఐదిసంవత్సరములవఱకును తాము భరించెద

మని వాగ్దానముచేసి యమెరికావా రాష్ట్రకారముగా చేయుచున్నారు. ఈశారదానదనము కొన్ని కారణములచేత పునఃగరమునకు మార్పబడి యిప్పు డక్కడ వర్ధిల్లు నున్నది. విశంకువుల విద్యాభివృద్ధినిమిత్త మేర్పఱుపఁబడినవిద్యాశాల బొంబయిరాజధానిలోని శారదానదనము గాక కలకత్తా రాజధానిలోని బారానగరమున ను శశిపాదబానర్జిగారి చేత స్థాపింపఁబడినది మఱియొకటిమాత్ర మున్నది. ఇట్టివిద్యాశాల చెన్నపురిరాజధానిలోనే లేదు, ఇతరరాజధానులలో నున్నరెండు విద్యాశాలలకుఁనుగూడ సహాయద్రవ్య మొకదాని కమెరికాఖండము నుండియు రెండవదాని కింగ్లాండునుండియు వచ్చుచున్న దేశాని హిందూమహాజనులవలన వచ్చుచుండ లేదని చెప్పటకు సిగ్గుచున్నది. హిందూదేశమునం దింతమందివిద్యాధికులును ధనసంపన్నులును దేశాభిమానుల మని ఘోషించుకొనువారును ఉన్నను, దుస్థితిలో నున్న తమబాలవితంతువుల విద్యాదానమున కయినను, కొంత ధనవ్యయము చేయలేకుండుట యెంత యవమానకరము! మనదేశపు అనాధయువతులనిమిత్తము విమర్శింప లయినయన్యదేశీయులు చేసెడు నిర్లక్ష్యమును జూచియెవను మనవా రిట్టిసత్కార్యములకొఱకుఁ గొంతయూదార్యమును జూప నేర్చుకోరాదు? ఒక్కశారదానదనము కొఱ కమెరికావా రెంతధనదానము చేయుచున్నారో చూడుడు:—

శారదానదనమునిమిత్తమై కడచినదేశసంస్కారములలోను రెండులక్షలయెనుబదియేడువేలరూపాయలకంటె సధికముగా వారిచ్చి యున్నారు. మొత్తముమీఁద సువత్సరమునకు నలుబదినాలుగు వేలరూపాయలకంటె మెచ్చులునది. ఇదిగాక డెబ్బదిమూడువేల రూపాయలు మామిడి కోటకొనుట కిచ్చి యున్నారు. ఈకోట వలన వచ్చేదియీదాయముతో నిక మూడున వత్సరములయొకసారి

వాత శారదాసదనమును స్వతంత్రముగా గాఢాడవచ్చు నట. ఇప్పుడు శారదాసదనమునకు మంచిమందిరము కట్టబడినది. అయినవ్యయములు గాక ముప్పదివేలరూపాయలవఱకును నిలువ యున్నవి. గత సంవత్సరమధ్యమున నలువదియైదుగురువిద్యార్థినులు శారదాసదనము నందుఁ జదువు చుండినను, ఆవిద్యార్థినులలో పండ్రెండుగురుకైస్తవ మతమునందుఁ బ్రవేశించుటచేత సంఖ్య కొంత తక్కువ యయి యీ సంవత్సరార్థమున నలువదియెనమఁ జ్ఛైనది. ఈచదువుకొనువారిలో ముప్పదిలోమ్మండు బాలవితంతువులు. శారదాసదనమునందు కైస్తవమతపోధ దేవియుఁ జేయఁబడదు. ఈపాఠశాల కైస్తవ మతాభివృద్ధి చేయుటకు స్థాపింపఁబడినది కాదు.



పండిత ఈశ్వరచంద్ర విద్యాసాగరులు. [1896 నవంబరు.]

పరోపకారపాఠశాలను, దేశాభిమానమానసియును, సంఘ సంస్కరణదీక్షతోడయును, అయిన పండిత ఈశ్వరచంద్ర విద్యాసాగ

కులవారి పేరు వినినవా రీదేశములో చమపుకొన్నవారిలో మిక్కిలి కొందఱే యుందురు. సుప్రసిద్ధుఁ డయి కీర్తిశేషుఁ డయి యున్నయీ మహాపురుషుఁడు వంగ దేశమున మిథునాపురమండలములోని వీర సింహ మనుగ్రామములో 1820 వ సంవత్సరమున నొకబీదబ్రాహ్మణకుటుంబములో జనన ముండెను. ఈయనతండ్రి యగు తాకూరు నాథ బానర్జి మొట్టమొదట రెండురూపాయలపనిలోఁ బ్రవేశించి విద్యాసాగరుఁడు పుటునప్పటికి నెలకు పదిరూపాయలపనిలో నుండెను. విద్యాసాగరునితల్లి యగుభగవతీదేవి మిక్కిలి తెలివి గలదియుఁ బోషకారచింత గలదియు నయి యుండెను. విద్యాసాగరుఁడు తొమ్మిది సంవత్సరములప్రాయము వచ్చువఱకును స్వగ్రామమునందలి వీధి బడిలో దేశభాష నభ్యసించి, 1829 వ సంవత్సరము జ్యేష్ఠమాసములో స్వగ్రామమునుండి కాలినడకను తండ్రితోఁగూడ నైదామడలదూరములో నున్నకలకత్తానగరమునకు వచ్చి యచ్చట సంస్కృత శాస్త్రపాఠశాలలో గీర్వాణవిద్యాభ్యాసముచేయ నారంభించెను. ఈ బాలుఁడు మొదటి మూడుసంవత్సరములును వ్యాకరణశాస్త్ర మభ్యసించి ముగించి, అత్యంతమేదాసంపన్నుఁ డగుటచేత వ్యాకరణము తోడఁగూడ మొదటిసంవత్సరమున రఘువంశ కుమారసంభవ రాఘవ పాండవీయ భట్టికావ్యములను, రెండవసంవత్సరమున మాఘ భారవి మేఘసందేశములను శాకుంతలోత్తరరామచరిత్ర విక్రమోర్వశీయముద్రారాక్షస నాటకములను దశకుమారచరిత్ర కాదంబరి గద్య కావ్యములను జదివెను. ఈబాలుఁడు ప్రథమసంవత్సరపరీక్షయందుఁ ప్రథమస్థానమునఁ గృతార్థుఁ డయినందున మాసమున కయిదురూపాయలచొప్పున విద్యార్థివేతనము నొంద నారంభించి పదునేవసంవత్సరము వచ్చువఱకు నెల కెనిమిదిరూపాయల విద్యార్థివేతనము నొందు

చుండెను. అప్పుడతఁ డలంకారశాస్త్రమును జమవ నారంభించి సాహిత్యదర్పణము మొదలయిన యుద్గ్రంథములను జదివి, తరువాత న్యాయదర్శనమును ధర్మశాస్త్రములను జదివి పదునేడు సంవత్సరములప్రాయ మప్పుడు న్యాయాధికారి (జడ్జి) పండితపరీక్షయందుఁ గృతార్థుఁ డయ్యెను. అతఁ డటుపిమ్మట వేదాంతశాస్త్రము మొదలయిన శాస్త్రముల నభ్యసించి వానియందు సంపూర్ణ పాండిత్యమును సంపాదించి విద్యాసాగరుఁ డన్నబిరుదు పొంది పందొమ్మిది యేడ్లవయస్సున సంస్కృతమున మంచి వచనవ్యాసమును వ్రాసినందునకై నూఱురూపాయల బహుమానమును మంచి పద్యవ్యాసమును జేసినందునకై యేఁబదిరూపాయల బహుమానమును బడసెను. ఇట్లు 1841 వ సంవత్సరముతో విద్యాభ్యాసమును మాని, ఆసంవత్సరాంతమున కాళీఘట్టరాజధానిలోని యొకయింగ్లీషుశాస్త్రపాఠశాలలో నెల కేఁబదిరూపాయల జీతముగల ప్రధానపండిత పదమునఁ బ్రవేశించి యాపనిలో నున్నకాలములో నింగ్లీషు విద్యాభ్యాసము చేయ నారంభించి యందుఁ దగినంతపాండిత్యమును సంపాదించి, 1849 వ సంవత్సరమునం దాపాఠశాలలోనే యెనుబదిరూపాయల జీతముగల ప్రధానవిశేషత్వమును బొంది, మఱునటి సంవత్సరమునం దచ్చటి సంస్కృతశాస్త్రపాఠశాలలో తొంబదిరూపాయల వేతనముగల సహాయోపాధ్యాయత్వమును వహించి, పయిసంవత్సరమునందే నూఱయేఁబదిరూపాయలజీతముగల ప్రధానోపాధ్యాయత్వమును బడసిరి. 1850 వ సంవత్సరమునం దీయన పాఠశాలాపరీక్షకులుగాఁగూడ నియమింపఁబడి, సంస్కృతశాస్త్రపాఠశాలప్రధానోపాధ్యాయత్వము వహించినందునకయి నెలకు మున్నూఱురూపాయలును, పాఠశాలాపరీక్షకత్వమును వహించినందునకయి యిన్నూఱురూపాయలును, నెల

కేనూఱురూపాయలజీతమును బడయుచుండిరి. ఈతఁ డీకాలములోను తరువాతను బేతాళపంచవిశతి, వంగదేశచరిత్రము, జీవనచరిత్రము, బోధోదయము, వర్ణపరిచయము, కథామాల, చరిత్రావళి, సీతావన వాసము, శాకుంతలము, ఆఖ్యానమంజరి, భృంశివిలాసము, అను గ్రంథములను జేసెను. ఈతఁడు చేసినగ్రంథములలో విశేషభాగ మింగ్లీషునుండియు సంస్కృతమునుండియు హిందీభాషనుండియుఁ జేయఁబడిన భాషాంతరములే యయినను, మంచివచనశైలినివ్రాయఁ బడిన వగుటచే నవి బంగ్లాదేశ్ భాషలో మంచివచనకావ్యములకు మార్గ దర్శకము లయ్యెను. ఈఘనుఁడు బహుస్థలములందు బాలికాపాఠ శాలలను స్థాపించి శ్రీవిద్యాభివృద్ధి చేయుటకై విశేషప్రయాస పడెను.

నిరుపమానపాండిత్యముచేతను సద్గ్రంథరచనముచేతను సుప్రసిద్ధు లయినను, ఈశ్వరచంద్రులు శాశ్వతోక్తిని గొప్పదిగాచినది సంఘ సంస్కారదీక్షచేతనని చెప్పవచ్చును. విద్యాసాగరుఁ డొకనాఁడు స్వగ్రామమున తనతండ్రితో మాటాడుచుండఁగా, లోపలినుండితన్ను జూడవచ్చిన యొకవితంతుబాలికను వెంటఁగొని భగవతీదేవి యక్కడకువచ్చి కొడుకును జూచి 'ఈశ్వరచంద్రా! నీవు బహుశాస్త్రములను జదివితివికదా! ఇటువంటి యనూఢబాలికల పునర్వివాహము సంగీకరించుశాస్త్ర మెక్కడను నీకుఁ గనఁబడలేదా?' అని కన్నుల నీరుకార్చుచు నడిగెను. ఆమాట లాతని దయార్ద్రహృదయమునకు బాణములవలె నాటుకొఁగా నట్టివితంతుబాలికలదురవస్థనుగూర్చి పరి తపించి నిర్బంధవైధవ్యమును మాన్పుటకయి పాటు పడవలెనని మనస్సులో సంకల్పించుకొని, తల్లిదండ్రులయనుమతిని బొంది శాస్త్రములను బరిశోధింప నారంభించెను. కొన్ని మాసముల్లు తదేకదీక్షతో

ధర్మశాస్త్రపరిశీలనముచేసినతరువాత నొకనాడు పరాశరస్మృతిలో
 శ్లో. నష్టేమృతే ప్రవ్రజితే క్లిబేచ పతితే పతౌ
 పంచస్వాపత్సు నారీణాం పతి రన్యో విధీయతే.

అను శ్లోకము కనబడినప్పు డాయనకుఁ గలిగినయానందమునకుఁ
 బరిమితలేదు. అంత నతఁడు 1854 వ సంవత్సరమునందు వితంతు
 వివాహము శాస్త్రసమ్మతమని నూపుచు నొకచిన్నపు స్త్రీకమును
 వ్రాసి ప్రచురించెను. అందుపైని పండితులందఱును విద్యాసాగరుని
 మీఁద ధ్వజమెత్తి యాతనిని నానావిధముల దూషించుచు ఖండన
 గ్రంథము లనేకములు వ్రాసిరి ; అవఱు కాయనయెడల గౌరవము
 గలజనులును దురభిమానముచే విద్యాసాగరుని ద్వేషించి దూషింప
 సాగిరి ; పండితనామధారకు లనేక స్థలములయందు సభలుచేసి విద్యా
 సాగరునితో వాదములుచేసి యుక్తికి ప్రతియుక్తిగాని సహేతుక
 మైన శాస్త్రసమాధానమునుగాని చెప్పలేకపోయినను సారాసారవి
 చారశూన్యులైన పామరులముందఱు దామే గెలిచితిమని జయఘోష
 మిడ మొదలుపెట్టిరి ; ఇట్టిసంఘోభమునుబాచి భయపడి యప్పుడు
 విద్యాసాగరునిపక్షమువారు సహితము ప్రతిపక్షులతోఁ జేరి యాయ
 నను జేయవిడిచిరి. ఇట్లు శాస్త్రపాండిత్యము గలవారుసహితము
 శాస్త్రవిశ్వాసము లేనివారయి పామరులవలెనే యన్యాయపక్షము
 నవలంబించి పోరాడఁజొచ్చుట చూచి విద్యాసాగరులవా రొకనాడు
 “నే నింతవఱకును హిందూమతజనులకు శాస్త్రములయందు విశ్వా
 సము గలదని భ్రమపడినాను ; వారు శాస్త్రవిధేయులు కా రనియు
 కేవలచారదాసు లనియు నా కిప్పుడు తెలిసినది.” అని తల్లిదండ్రుల
 వద్ద నని చింతించివెచ్చునూర్చెను. అప్పుడాతనిజననీజనకులు కుమారా!
 నీ వవలంబించినమార్గమును విడువక పూనినయీమహాకార్యమును

నిర్వహింపుము. మే మెప్పుడును నీకు సహాయుల మును నీపక్షమున నుండెదము. నీమూలమున మా కేమికష్టములు వచ్చినను భరించుటకు మేము సంసిద్ధులమైయున్నాము. అయినను నిన్నొకవేళ మేమువిడిచి నను లక్ష్యము చేయకుము" అనిపలికిరి. ఈప్రతిత్సాహవాక్యములచేత నాతఁ డధికఁదైర్యవంతుఁడయి యెన్నికష్టములు వచ్చినను తనపూని కను మానక ద్విగుణ మయినయుత్సాహముతో స్త్రీపునర్వివాహవిషయమునుగూర్చి సశాస్త్రీయముక్తివాదములు పత్రికాముఖమునఁజేసి కట్టకడపల వాదములలోఁ బ్రతిపక్షులచేఁ జేయఁబడినపూర్వపక్షముల నెల్ల ఖండించి సిద్ధాంత మేర్పరిచి "విధవావివాహ" మనుపేరుతో నొకయనదృశగ్రంథమును 1855వ సంవత్సరమునందు రచించి, వితంతువివాహము శాస్త్రీయమనియు తత్సంతతివారు దాయార్హులనియు నిరూపించుచు రాజశాసన మేర్పడినంగాని వితంతువివాహములు జరగ నేరవని తలచి యావిషయమునఁ గృషిచేసి 1856 వ సంవత్సరమునందుఁ గొందఱిమిత్రుల సహాయమున దొరతనమువారిచే వితంతువివాహశాసనమును జేయించిరి. ఇంతపని చేసినయాపండితాగ్రగణ్యుఁడు కేవల వాగ్వాదముతోను రాజశాసననిర్మాణప్రయత్న సాఫల్యముతోను తృప్తి నొందియూర కుండక కార్యములచేతఁగూడఁ దనపూనికను లోకమునకుఁ జూపఁ గంకణము కట్టుకొని 1856 వ సంవత్సరమునందు మొట్టమొదటిస్త్రీపునర్వివాహమునుజర పెను. సంవత్సరములోపలనే నాలుగువితంతు వివాహములు జరిగినను 1857 వ సంవత్సరమునందు సంభవించిన సిపాయులతిరుగుఁబాటునుబట్టి పని కొంతకాలము నిలుపవలసివచ్చెను. మరల పని నారంభించినతరువాత 1863 మొదలు 1865 వ సంవత్సరములోపల నిరువదియైదు విధవావివాహములు జరిగినవి. ఇట్టివితంతువివాహముల నితరులలో

జేయటమాత్రమేకాక విద్యాసాగరులవారు తనకుమారుఁ డయిన నారాయణచంద్ర బాన్స్జీకిని వితంతువును వివాహము చేసిరి. ఈవివాహముల కయినవ్యయముల నన్నటిని తామే భరించి విద్యాసాగరుల వారప్పలపా లయిరి. అంతకుమునుపుసాయము చేసెద మన్న ధనికులైనమిత్రశిఖామణు లందఱును సమయము వచ్చినప్పుడు వెను కంజె చేసిరి. కులమువా రాయనను జ చినుండి బహిష్కరించిరి. పయినుండి వచ్చినయీకష్టములిటుండఁగా భానాశచే వితంతువులను వివాహము చేసికొన్నమహాపురుషులుసహిషణుము కొందఱు విధ్యుక్తముగాఁ దాము వివాహ మాడినయనాథకన్యలను విడిచిపెట్టి ప్రియశ్చిత్తములు చేయించుకొని కులమువారిలో మరలఁ జేరి యామహానీయునిమనస్సున కాయాసము కలిగింపఁ జొచ్చిరి. అందుచేఁ బండితులవారు వితంతువివాహములను నిలిపి యన్యాయముగా విడనాడఁబడిన యనాథకాంతలను పోషించుచు ధనసాహాయ్యము చేయుచుండిరి.

ఇట్లు వితంతువివాహములను ముమ్మరముగాఁ జేయించుచు ఋణములపా లయి యున్నప్పుడును విద్యాసాగరులవారు తమ స్వాతంత్ర్యము నణుమాత్రమును గోలుపో నొల్లని యున్నతచిత్తులగుటచే దమకును విద్యావిచారణాధికారికిని నొకవిషయములో నభిప్రాయభేదము గలిగి యాతఁడు తమ కిష్టములేనిపని నొకదానిని జేయ నియమింపఁగాఁ జేయక దేఁనూఱురూపాయలజీతము గల యుద్యోగమును తృణప్రియముగా 1858 వ సంవత్సరమున విడిచిపెట్టిరి. ఇట్లు పని మానుకొని యింటఁ గూరుచున్నకాలములోనే వీరు పాఠశాలల కుపయుక్తము లగుగ్రంథములను విశేషముగా వ్రాసి వానియన్యుక్తములన నావజకుఁ జేసినఋణముల నన్నిటిని దీర్చివేయుటయేకాక మరణకాలమునందు సంవత్సరమున కించుమించుగా

నేబది వేలరూపాయల వచ్చుబడి గలవారయిరి. ఈయాదాయములో విశేషభాగము నీయన దీనానాథజనసంరక్షణముకొఱకును ఇతరగుప్తదానములకొఱకును వినియోగించు చుండిరి. రాత్రిపాఠశాలలు స్థాపించుట కలీనశాస్త్రములలోని బహుభార్యాత్వమును మాన్వజూచుట మొదలయిన ఘనకార్యము లనేకము లీయన చేసినవి కలవుగాని వాని నన్నిటిని నిందు వివరించుట మానివేసి బీదలగువిదార్థులయుపయోగార్థముగా కలకత్తానగరమునం దీయన స్థాపించిన హూణశాస్త్రపాఠశాలనుగూర్చిమాత్ర మొక్కమాట చెప్పి ముగించెదము. ఈవిద్యాశాలలో శాస్త్రములయందుమాత్రమేకాక ధర్మశాస్త్రములయందును పట్టపరీక్షవఱకును విద్య చెప్పించెడియేర్పాటు చేయబడి యున్నది. ఈదేశమున కింతయుపకారముచేసిన యీమహానుభావుడు 1890 వ సంవత్సరమువఱకును జీవించి తన డెబ్బదియొకటవయేట స్వర్గస్థుడయ్యెను. ఈయన గర్వకాపట్యముల నెఱుంగనివాఁడయి, జనుల మెప్పున కాశపడక పామరులు తన్ను దూషించినను భూషించినను పాటిగాఁబట్టక తాను సత్కార్యమని నమ్మినదాని నెన్నికష్టములు వచ్చినను విడనాడక కడముట్టనిర్వహించుధైర్యసాహసములు గలవాఁడై, తనశక్తిసంపదలను స్వోదరపోషణార్థమేకాక లోకోపకారార్థము ధారపోసెడియుత్తమస్వభావము కలవాఁడయియుండెను. ఇప్పటివిద్యాధనసంపన్ను లీయనచరిత్రమును జదివి స్వప్రయోజనపరత్వమును విడిచి యీయనవలె పరోపకారపరాయణులయిభూమివిూదఁ జనుమనుగడను సార్థకపఱుచుకొనఁ బ్రయత్నింతురు గాక.

బదరికాశ్రమయోగి [1895 నవంబరు నెల]

బదరికావనమునందలి యొకనిర్జనప్రదేశమునఁ దొకయోగి యొకయూశ్రమమును నిర్మించుకొని యందు వాసము చేయుచుండెను. అతఁ డందు తపస్సుచేయుచు, మార్గాయాసపడి యాడారిని బోవఁ దట్కొనిచినమార్గస్థులను తనకుటీరమునకుఁ బిలుచుకొనిపోయి యన్న పానాదులిచ్చి యాదరించుచు బుష్పివలె కాలము గడపుచుండెను. గడ్డమును గోళ్ళును పెంచుకొని యేకాకియై యరణ్యవాసమును జేయుచున్న యాయోగి నెల్లవారును గౌరవించుచు మహర్షినివలెఁ జూచుచుండురు. ఒకనాటిరాత్రి యాయూశ్రమ సమీపమున నున్న మార్గమున నొకస్త్రీ తనకొమార్తెతోఁగూడ బండినెక్కి యేదో తొందరపనిమీఁద గ్రామాంతరము పోవుచుండెను. ఇట్లుబండి యాయూశ్రమమునుదాటి కొంతదూరముపోవునప్పటి కెవ్వఁడో యొకదొంగ మొగము కనఁబడకుండ మునుఁగు వేసికొని వచ్చి యా బండిని నిలిపెను. బండిలో నున్నయాఁడుకూతురదొంగను జూచి భయపడి వడవడ వడకఁజొచ్చెను. అప్పుడదొంగవాడు “అమ్మా! మీరు భయపడఁబోకుండు. నేను మీకేమియు హాని చేయఁదలఁచుకొనిరాలేదు. నాకుఁ గావలసిన వెల్లెను మీనగలును ధనమును మాత్రమే. అవి మీరు నాకిచ్చివేసినయెడల నేను మీజోలికిరాను. ఇయ్యక పెనఁగులాడినపక్షమున నే నవి మీవద్దనుండి తీణకాలము లో బలవంతముగా పుచ్చుకొఁగలను. అదిగో ఆయుధములు లయి యున్న నామనుష్యులను జూడుండు. మీరు నేను కోరినసొత్తు నియ్యక చిక్కలు పెట్టినపక్షమున నేనుచేస్తేగ చేయఁగానే వారఁడ ఁను వచ్చి మీమీఁద పడి మిమ్ము దోచుకొందురు. నాకయివంటి

శ్రమ కలుగఁజేయక వెంటనే మీనగలుదీసి నాముందు పెట్టుడు.” అని దూరముగా చెట్లక్రింద నాయుధహస్త లయి నిలుచున్న యిరు వదిమందిని జూపెను. ఆమనుష్యులను జూడగానే భయపడి బండివాఁ డును నోట మాటరాక వడకఁజొచ్చెను. అప్పు డసహాయురాలి లయి యున్న యాకాంత మాటుమాట చెప్పక తనయొక్కయు కొమార్తె యొక్కయు నగ లన్నియు తీసి యాదొంగవానియొడిలో వేసి బండి లోని సొమ్ముపెట్టెను వానికిసమర్పించి కట్టుబట్టలతో నిలువఁబడెను. అవి తీసికొని దొంగ తనదానిని బోయెను. బండిలోనివాడును ప్రాణ ములు దక్కిన వని సంకోషించుచుండఁగా బండియు ముందుకు సాగి పోయెను. మఱికొన్నిదినముల కీదొంగవలెనే యాస్థలమునందు మఱి యొక దారిదోషిడి జరగెను. ఈసారి దోచుకొనఁబడినవాడు ధనికుఁ డయిన యొకపురుషుడు. అతడు ధైర్యశాలి యైనను, ఖడ్గహస్త లయి తమయజమానునియాజ్ఞను చెల్లించుటకు సంసిద్ధులై దూరము గా చెట్లక్రింద నిలువఁబడియున్న యాతస్కరుని సహాయులను జూచి యొంటిగాఁ దైనందునఁ దా నంతమందిని నెదిరించిన కార్యము లే దనుకొని తనసొత్తును దొంగలపాలుచేసి వెడలిపోయెను. విస్తారధన మును గోలుపోయినందున, ఆపురుషుడు పట్టరాని దుఃఖమును క్రోధ మును గలవాఁడయి యేలాగున నయిన కృషి చేసి యాదొంగలను పట్టవలెనని నిశ్చయించుకొనెను. అయినను వారిని పట్టుకొనువెరపు తోచక దోలాయమానమానసుఁడై తాను దిగినసత్రములోఁ గూరు చుండి తాను దొంగలను బట్టుకొని రాజభటుల కొప్పించి పారి నెట్లు శిక్షింపఁజేయుదునా పోయినసొత్తును మరల నెట్లు సంపాదించుకోఁ గలుగుదునా యని యాలోచించుచుండెను. ఇట్లతడు కూరుచుండి యుండఁగా దైవికముగా నిరువదిమంది యాయుధపాలు లయిన రాజ

భటులు తమ గాయకునితో, గూడే యేదో రాజకార్యముమీఁద పయికి బోవుచు వాటి మధ్యాహ్న మాసక్రిములొనికి వచ్చిదిగుట తిట్టించెను. వారినిజూచి యామనుష్యుడు వారి యజమానునితో దనయవస్థ చెప్పకొని యేలాగుననైన దనకు తోడుపడి దొంగలను పట్టుకొని తనసొత్తును దన కిప్పించి పుణ్యము కట్టుకో వలసినదని బహువిధముల దీనముగా వేడుకొనెను. ఆనాయకుడు రాజకార్య ముమీఁద ముందుకు సాగిపోవలసినవాడే యయినను వాని దీనాలాపములను ప్రార్థనను విని మనసు కరగినవాఁడయి వానివెంటఁ బోయి సాయముచేయుట కొడఁబడెను. భోజనము లయినతరువాత చల్లపాటువేళ బైలుదేతీవారందఱును గలిసి రాత్రికొంతప్రాద్దు పోవు నప్పటికి దొంగలు కొట్టినస్థలమును జేరిరి, కత్తులును కటారులునుధరించియున్న తమ్ముడొడఁగానే దొంగలు పాతీపోవుదు రని యెఱిగి వా రావఱకే యాలోచించుకొని, యాల వినఁబడఁగానే వచ్చి తమ్ము చేరునట్లు భటుల కుత్తిరవిచ్చి వారిని వెనుక నడిపించి బండి నెక్కి ముందు నాయకుడును పురుషుడును వచ్చిరి. బండి సమీపింపఁగానే దీర్ఘకాయుఁడయిన యొక పురుషుడు వెనుకటివలె నేయీతును కత్తిని ధరించి ముసుగు వేసికొనివచ్చి బండివాని నదలించి బండి నిలుపుమని గంభీరస్వరముతోఁ బలికెను. బండివాడు బండి నిలిపెను. అంతట దొంగ వెనుకపై పురుషువచ్చి బండిలోని వారిని నిలిచి “మీవద్దనున్న సొమ్మంతయు నిక్కడఁబెట్టుడు. పెట్టెయెడల నానుచున్నవలస మీకు ప్రాణ సాయము సంధవించును” అని చెల్లెత్తాదినునుష్యులను బూపెను. ఆకూలకు బ్రహ్మత్తిరము వెనుక బండిలోనున్న నాయకుఁ డీలపెట్టెను. వెంటనే నునుష్యులు పరుగెత్తుకొని వచ్చునట్లు చెప్పఁజు విసబడెను. ఆశ్చర్యపడి గొంగుపోవఁగాచుచుండ గా బండిలోనుండి

దుమికివచ్చి పురుషుడు వానిచేయిపట్టుకొనెనుగాని వాడుపట్టుతప్పిం
చుకొని తనమనుష్యులన్నవంకకుఁ బలాయితఁ డయ్యెను. నాయ
కుడును పురుషుడును వానివెంటఁ బరుగెత్తిరి. ఇంతలో సైనికు
లును వచ్చి వారిని గలిసికొనిరి. కాని యాచెట్టుక్రిందనున్న యా
యుధపాణులు పాటిపోవుటకుఁ గాని ముందుకువచ్చి తమయజమాను
నికి తోడుపడుటకుఁగాని ప్రయత్నింపలేదు. భటులువచ్చి తన్నుఁ
బట్టుకోఁజోగా దొంగ యెదురుతిరిగి నిలువఁబడి “మీరు నన్ను విడి
చిపొండు. పోనియెడల మిమ్ములనందఱిని నఱికివేయవలసిన దని నామ
నుష్యుల కాజ్ఞాపించెదను.” అని బెదరించి పలికెను. వా రామాట
లకు బెదరక తమకు లోఁబడవలసిన దని ముమ్మాఱు పలికి కడపట
వానిమీఁదఁ బడి బల్లెములతోఁ బొడిచిరి. వాడు మూర్ఛితఁ డయి
క్రిందఁబడెను. వానిమనుష్యు లప్పటికిని వచ్చి తమయజమానునికి
సాయము చేయలేదు ; ఉన్నచోటనుండి కాలైశను కదలుపలేదు.
అప్పుడు నాయకుడు తమభటులను బిలిచి యామనుష్యులు ధరించి
యున్నయాయుధములను క్రిందఁబెట్టించి వారిని నిరాయుధులను జేయ
వలసిన దని నియమించెను. భటులాజ్ఞాపించినను వా రాయుధములు
క్రిందఁ బడవేయలేదు. భటులు కత్తులు దూసికొని యీటెలు చాచు
కొని పోయి యామనుష్యులమీఁదఁ బడఁగా నావిగ్రహము లన్నియు
ప్రాణములేని నిర్జీవప్రతిమ లయ్యెను. నిజముగానే యవి లోపల
గడ్డిపెట్టి కుట్టి మనుష్యాకారముగా నిర్మింపఁబడిన కృత్రిమమనుష్య
రూపములు గాని మనుష్యులు కావు. రంగులుసేసి బట్టలుకట్టి నేర్పు
చేత నిజమయిన మనుష్యరూపము లయినట్లెల్లవారికిని భ్రమ కలుగు
నట్లుగా వానిని చెట్లక్రింద నిలువఁబెట్టగా, వానిని జూచినవా రెల్ల
రును మోసపోయి యాయుధపాణు లయిన మనుష్యులని జడిసి తమ

విత్తనముల నాదొంగకు సమర్పించుచుండిరి. ఈవిత కద్దుతపడియా పురుషుడును నాయకుడును భటులును పడియున్నదొంగను మోచు కొని సమీపముననున్న బదరికాశ్రమయోగి యాశ్రమమునకుఁ బోయిరి. పోయి పిలువఁగా నాయాశ్రమములో యోగిలేడు. అప్పుడు వా రాశవమును పర్ణశాలలోఁబెట్టి దీపము వెలిగించి తెచ్చి పయి నున్నబట్టను దీసి చూడఁగా నాదొంగయే బదరికాశ్రమయోగి యయ్యెను. అప్పు డెల్లవారికిని గలిగిన యాశ్చర్యమునకు మేరలేదు. అటుతరువాత వా రాశ్రమము నంతను శోధించి చూడఁగా నొక గుడిసెలో మూలను బహుజనులవలన దోచుకొన్నధనమును వివిధ వస్తువులును కనఁబడెను. ఆయోగిపుంగవుఁడు చిరకాలమునుండి పగటి పూట మస్కరియి జపతపములు చేయుచు రాత్రిపూట తస్కరుఁ డయి కాసుపీసములు గడించుచుండెను. ఎవ్వఁడును గడ్డముపెంచుట చేతను కాషాయవస్త్రములు కట్టుకొనుటచేతను నిజమైనయోగి కా నేరఁడు. యోగులమని వేషములు వేసికొనువారిలో నిట్టిమహాపురుషు లిప్పుడు సహిత మనేకులు గలరు.

సంజలపండితుఁడు [1896 జనవరి నెల]

కొంతకాలము క్రిందట యూరపుఖండములో నొకవిద్వాంసుఁ డుండెనట. అతఁడు పండితుఁడే యయినను కొన్నివిషయములయందు విపరీతజ్ఞానము కలవాడయి మనుష్యులయభిప్రాయములను మాటల లోఁ దెలుపుటకంటె సంజలతోఁ దెలుపుట శ్రేష్ఠతర మనియు, అట్టి సంజలభాషను బోధించుటకయి ప్రతిశాస్త్రపాఠశాలయందును తప్పక యొకపండితుఁడైన నుండవలయుననియు భావించుచు, ఒకసారి

యింగ్లాండు దేశపురాజును జూడఁ దట్టస్థించినప్పు డీవిషయమునే యాయనతో ప్రస్తావించెను. రాజాతనిమాటలు విని నవ్వి తమయాస్థానమున నట్టిమహావిద్యాంసుఁ డొకఁడు గలఁడనియు, అతఁడెప్పుడు తమరాష్ట్రములో బహుదూరముననున్న శాస్త్రపాఠశాలలోపండితుఁ డుగా నున్నందున నాతని నచ్చటికి రప్పింప వలనుపడదనియు, వినోదార్థముగాఁ బలికెను. ఆసంజ్ఞలపండితుఁడు రాజుమాటలు నిజమని నమ్మి యెంతదూరమైనఁ దానేపోయి యాపండితుని దర్శించి యాతని తోఁ బ్రసంగించెదనని చెప్పెను. అతఁడక్కడకుఁ బోయినయెడలఁ దనమాట యబద్ధమగునని తలఁచి రాజుముందుగానే తనసేవకులను గొందఱినచ్చటికిఁ బంపి శీఘ్రకాలములోనే రా నున్నయపూర్వసంజ్ఞలపండితుని గారవించి యేవోసాకులు చెప్పి పంపివేయవలసిన దనియు, అపని సాధ్యము కానియెడల నేదోమాయోపాయము పన్ని యాతనియభిమతము తీర్చి సంతోష పెట్టవలసిన దనియు, ఆశాస్త్రపాఠశాలాధికారులకుం చెప్పి పుచ్చెను. చెప్పినదినమున కాసంజ్ఞలపండితుఁ డచ్చట బ్రత్యక్షము కాఁగానే శాస్త్రపాఠశాలాధికారు లాతని నాదరించి తమ పాఠశాలలో నున్నసంజ్ఞలపండితుఁడు దేశయాత్ర వెడలె ననియు, అతఁ డెప్పుడు వచ్చునో తెలియదనియు, మనవిచేసిరి. అతఁడు సంవత్సరమునకు వచ్చినను తా నతనినిమిత్తమయి వేచి యుండెద నని యానూతనవిద్యాంసుఁడు పలికెను. ఈయపాయము చేత నాతనిని వదల్చుకొనుట శక్యముకాకపోగా, శాస్త్రపాఠశాలాధికారు లొకయుపాయ మాలోచించి తమపాఠశాలలో భటుడుగా నున్నయొంటికంటివాని కొకనికి శాస్త్రీవేషము వేసి నెత్తికొక శాలువు చుట్టి యొకకుర్చీమీఁదఁ గూర్చుండఁజెట్టి క్రొత్తవిద్యాంసుఁ డేమి యడిగినను నోరు మెదల్చక సంజ్ఞలనుమాత్రమే చేయుచుండవలసిన

నని వానికి పోధించి, తమసంజ్ఞలపండితుడు యాత్రనుండి వచ్చెనని చెప్పి యాపండితుని వానివద్దకు దీసికొని వచ్చిరి. ఈపరదేశపండితుడు పరమానందిము నొంది వానివద్దకు పోయి సవినయనమస్కారము చేసి యొకవేళలు పయికెత్తి చూపెను. అదే కామీపండితుడును వెంటనే తనవి రెండువేళ్లు పయికెత్తిచూపెను. తరువాత సంజ్ఞల పండితుడు మూడువేళ్ళు చూపెను. ఆపయి నొందికంటిపండితుడు డాతనిని కోపదృష్టితో జూచుచు వేళ్ళన్నియు ముడిచి గుద్దబోయి నట్టుగా పిడికిలి యాడించెను. ఆవెనుక విదేశవిద్వాంసుడు తనజేబు లోనున్న గంగరేగుపగ డొకటి పయికెదీసి చూపెను. దానికి మాటుగా స్వదేశపండితుడు తన జేబులోని చోడిరొట్టెముక్క పయికెదీసి చూపెను. క్రొత్తగావచ్చినపండితుడు డాసమావేశమునకు సంతోషించి యొక మాటుమాటాడక విద్వత్ప్రసంగము సంతటితో చాలించి యొంటికంటిశాస్త్రికి నమస్కారము చేసి సెలవు గైకొని యీవలికి వచ్చెను. పాతశాలాధికారు లాతని వెంటవచ్చి తమసంజ్ఞలపండితుడు డెట్టివాడని యాతని నడుగగా, అతడు బహుసమర్థుడని పలికి దేవుడు డొక్కడని చెప్పట కయి తానొక్కవేలు పయికెత్తిచూపితి ననియు, ఆవిద్వాంసుడు తనభావమును గ్రహించి తండ్రియు కొడుకును నిద్దఱని తెలుపుట కయి రెండువేళ్ళు పయికెత్తి చూపెననియు, తండ్రియు కొడుకును పరిశుద్ధాత్మయు ముగ్గురని సూచించుటకు తాను మూడువేళ్ళు పయికెత్తిచూపితి ననియు, ఆయద్భుతపండితుడు వ్రేళ్ళన్నియుముడచి యందఱు నొక్కరేయని చెప్పెననియు, ఆయొక్కడే యయిన యీశ్వరుడు పరమదియాళుడయి మన కావశ్యకము లయిన భోజనపదార్థములనుమాత్రమేగాక భోగార్థ మయిన యిట్టి వింతఫలములనుగూడ ననుగ్రహించె నని గంగరే

గుపగుడును దానుజూపితినినియు, ఆయపూర్వవిద్వాంసుడు తత్త్వవేత్త
యయినందున భోగార్థమయిన యిట్టిపదార్థములకంటె సర్వజనోపయో
గకరము లయిన యిట్టి సామాన్యభోజనపదార్థములే శ్రేష్ఠతరము
లయిన వని చోడిరాజునైన జూపి పరమార్థోపదేశముచేసె ననియు,
సామాన్యశ్లోకములకు రహస్యము లయిన వేదాంతార్థములను జెప్ప
మన దేశపు విద్వాంసులవలెనే యావిద్వాంసుడును దమ కిరువురకు
జరిగిన వేదాంతప్రసంగమునకు వ్యాఖ్యానము చేసెను, అంతట పాత
శాలాధికారు లావిద్వాంసుని సత్కరించి పంపివేసి లోపలికి వచ్చి
యొంటికంటిపండితుని బిలిచి మీకు జరిగినసంగవాద మేమని యడిగిరి.
వాడు వారికి నమస్కరించి యావచ్చినపండితుడు పరమదుర్మార్గుఁ
డనియు, ముందుగా రాఁగానే యొక్కవేళిలు పయికెత్తి చూపి సీకొ
క్కటే కన్నని తన్నాక్షేపించెననియు, తాను గెండువ్రేళ్ళు చూపి
నీరెండుకన్నులకంటెను నాయొక్కకన్నే మేలయిన దని యుత్తర
మిచ్చితి ననియు, అతఁ డంతటితో నైన నూరకుండక నీవియు నావి
యుఁ గలిపిన మూడుకన్ను లగునని మూడువ్రేళ్ళు చూపి మరలనా
క్షేపించెననియు, అందుపయిని తాను కోపము పట్టఁజాలక పిడికిలిప
ట్టి యీసారి యాక్షేపించినపక్షమున ముక్కుమీఁద గుద్దెడ నని
చూపితినినియు, అతఁడు పిడికిలి చూచిభయపడి మీదేశములో లేని
యీగంగరేఁగుపండు నీకిచ్చెదనూరకుండుమని పండుచూపెననియు,
తానాతనిలంచము నిరాకరించి మీదేశపురేఁగుపండ్లు వేయియయిన
ను మాదేశపు కొట్టెముక్కకు దిగఁదుడుపు పెట్టుట కయినఁ బనికిరా
వని కొట్టెముక్క చూపి తిరస్కారము కనఁబఱచితి ననియు, ఇంక
వీనితోఁ బ్రసంగించిన కార్యము లేదని తెలిసికొని మాటుమాటాడక
యాపండితుఁ డొక్క మ్రొక్కు మ్రొక్కి యోడి పాటిపోయె నని

యు, ఆవేదాంతప్రసంగమున కీయొంటికంటిపండితుడు నూతన వ్యాఖ్యానము చేసెను. ఈరెండువ్యాఖ్యానములను విని సంతోషించి పాఠశాలాధికారులు నవ్వుకొనుచు దమగృహములకుఁ జొరిరి.

చంద్రహాస చరిత్రము

కుంతలదేశపురాజునకు దూప్తబుద్ధి యనునతఁడు మంత్రిగానుండెను. అతనికి మదనుఁ డనుకుమారుండును విషయ యనుకొమారితయుఁ గలరు. విషయ చక్కఁదనమునందు మాత్రమేకాక బుద్ధియుండును విద్యయుండునుగూడ ఆకాలపుశ్రీలలో నెల్లను మిక్కిలి ప్రసిద్ధురాలయి యుండెను. ఈకన్నియకును కుంతలరాజుకూతురయినచంఢకమాలికిని ప్రాణస్నేహము. వారిరువురిమనస్సులునుచంద్రహాసుఁడను సుందరపురుషునిమీఁదఁ దగిలి యుండెను. కామవికార మొక్కసారి మనస్సులోఁ బ్రవేశించినపక్షమున, దానిని విద్యయు వివేకమును మఱి యేవియు నివారింపఁజాలవు. కామాగ్ని మనస్సులో పొడచూపి ప్రజ్వరిల్లినతరువాత, అది వివేకమును జెఱిచి హృదయప్రియుని కులగుణాదులను విచారింపనియ్యదుగదా! ఇట్లాకన్నియల యల్లములను కొల్లగొన్న యాసుందరపురుషుఁ డెల్లవారిచే గుణజ్యేష్ఠుఁడుగా నెంచఁబడుచుండినను కులహీనుఁడుగా పరిగణింపబడు చుండెను. సామాన్యముగా నెల్లవారును భావించినట్లు చంద్రహాసుఁడు కులహీనుఁడుకాఁడు. అతఁడు కేరళరాజుకొడుకు. కేరళరాజు రణనిహతుఁడుకాఁగా నాతనిభార్య సహగమనము చేసెను; రాజ్యము పరాక్రాంత నయినప్పుడు శత్రుభీతిచేత దాది శైశవదశలో నున్నచంద్రహాసుని మాఱువేషముతోఁ దీసికొని పాఠిపోయి కుంతలదేశము చేరెను. ఇట్లు తెచ్చిన

దాది మూడుసంవత్సరములు పెంచి మృతినొందఁగా, పాదులు కనికరము గలవారయి ముద్దులుమూటకట్టు చున్నచూరాచకొమాదుని బెంచి పెద్దవానిని జేసి విద్యాబుద్ధులు చెప్పించిరి. కుంతలరాజున కాబాలునియం దపరిమితానురాగము గలిగి యుండెను. అందుచేతఁ దన మంత్రిపదమున కేమి భంగము వచ్చునోయని భయపడి యాబాలుని జంపించుటకయి దుష్టబుద్ధి బహువిఘోపాయములను బన్నుచుండెను. ఒకనాఁ డతఁడు కొందఱుకిరాతులను నియమించి చంద్రహాసుని నొక మహారణ్యమున కొకమాఁడ్రోపాయముచేతఁ గొనిపోయి యక్కడ సంహరించున ఘోరపతీచెను. ఆకిరాతు లాతని నాకర్షించి మహారణ్య మధ్యమునకుఁ గొనిపోయియు నిరపరాధి యైనయాబాలుని జంపఁ జేతు లాడక మంత్రికంటె నధికదయాళు రయి యాతని నొంటిగా నక్కడ దిగవిడిచి తనుదారిని బోయిరి. ఇట్లు మహారణ్యమధ్యమున విడువఁబడి యేకాకియయి తిరుగుచు దారి గానక భగవన్నామస్మరణము చేసికొనుచుండిన చంద్రహాసుని నక్కడకు వేటకయి వచ్చిన పుళిందుఁ డనుశాబరాజు చందనావతి యనుతనగ్రామమునకుఁ గొనిపోయి భార్యయైన మేధావిని కొప్పగించి సంతానము లేనివాఁ డగుటచేత నాతనిని పుత్రప్రతినిధిగాఁ జూచుకొనుచుండెను. చంద్రహాసుఁ డాతనికడనే యుండి ప్రజాసంరక్షణపరాయణుడయి పాదులుకొట్టెడు చోరులను సంహరించి వారిధనమును దెచ్చి పుళిందుని కిచ్చుచురాగా నతఁ డత్యల్ప కాలములోనే మహాధినికుఁ డయ్యెను. పుళిందుఁడు తన రాజునకు కానుకలు మొదలయిన విచ్చి పుపుటచేత చంద్రహాసుఁడు పలుమాఱు కుంతలరాజుధానికి వచ్చి పెక్కుదినములు రాజసాసనము నందుఁ గడపుచుండెను.

మంత్రిపుత్రయు రాజపుత్రయు దన్ను కామించినను చండ్ర

హానుడు వారిమనోగతముల నెఱుంగడు. అప్పటి తనస్థితినిబట్టి యట్టి వారు తనభార్యలగుదు రన్నయాశ యాతనికి స్వప్నావస్థయందును గలుగలేదు. అతఁ డాకన్నియలను రాజధానికి వచ్చినప్పుడెల్ల ప్రతిదినమును జూచుచుండినను, అతఁడు వారి నెప్పుడును కామదృష్టితోఁజూడలేదు. ఆకన్నియల గుణసంపత్తినిబట్టియు మహావంశసంభవత్వమును బట్టియు విద్యావివేకవిశారదత్వమునుబట్టియు వారియందు గౌరవము కలవాఁడయి యతఁ డప్పుడప్పుడు వాఁని సందర్శించి వారితో సంభాషించుచు రాజపుత్రికలయెడ వర్తింపవలసిన యర్హమర్యాదతోవారితోననువర్తించుచుండెను. తనపుత్రిక మనస్సు చంద్రహాసునిమీఁద దగిలియుండుట నేలాగుననో కనిపెట్టి దుష్టబుద్ధియాతని నేలాగునననున జంపవలెనని కృతనిశ్చయఁ డయి యుండెను. ఇట్లుండఁగా నొకనాఁడు చంద్రహానుడు పుళిందుఁడు తనయేలిక కయి పంపినకానికలను రాజున కర్పించి మంత్రియైనదుష్టబుద్ధిని నవినయముగా సందర్శించి యాతనికియ్య వలసినయప్పనములు చెల్లించెను. దుష్టబుద్ధి యాతనియెడల మనస్సులో ద్రోహము తలఁచి యుండినను దా నుద్దేశించిన దారుణ కర్మమును బహిరంగముగా రాజధానిలో జరప ధైర్యము లేనివాఁడై పుళిందునియూరికిఁ బోయి యేదో మిషమీఁద నాతనితోఁగలహాము కల్పించుకొని యాకయ్యములోఁ జంద్రహాసుని జంపి యాతని యపరిమితధనమును నపహరింపవలెనని యాలోచించుకొని, కొడుకును రహస్యముగాఁ బిలిచి తానేమి యాజ్ఞ పంపించినను తత్క్షణమే నిర్వర్తింపవలెనని నియమించి, కొంతసేనతో చందనావతికిఁ బోయెను. అక్కడకుఁ బోయినవిమ్మట నచ్చటివారివలనఁ జంద్రహాసునిపౌరుషచర్యలు విని యాతనిచేత ఖడ్గ మున్నఁగాఁ దనయభీష్టమును నెఱవేర్చుకొనుటచూత్రమేకాక చూత్రానికి గోపము తెప్పించితాను ప్రాణ

ములతోఁ దప్పించుకొని యావలఁ బడుటసహిత మసాధ్య మని తెలిసి
 కొని, దుష్టబుద్ధి మఱియొకకపటోపాయ మాలోచించి చంద్రహాసుని
 జేరఁబిలిచి మనసులోలేనిప్రేమ నంతను నాతనివయిని జూపి మంచి
 మాట లాడి, ఒకరాజకార్యవిషయ మయినసందేశము నవశ్యముగా
 నప్పుడే తనకొడుకునొద్దకుఁ గొనిపోవలసి యున్న దనియు నట్టిమహా
 కార్యమును నాఁటిసాయంకాలములోపల నిర్వహింపఁ గలసమర్థు
 లొదలు లేకపోవుటచేతఁ బరమవిశ్వాసి యైనచంద్రహాసునినే పంప
 వలసి యున్నదనియు గంచువలన నాతని కేదో గొప్పమేలు కలుగు
 ననియుఁజెప్పి యొప్పించి, 'చంద్రహాసునికిఁ దత్త్వణమే విష మొసంగ
 వలసిన' దని లేఖవ్రాసి ముద్రవేసి చంద్రహాసునిచేతి కిచ్చి వెంటనే
 కొనిపోయి యది తనకుమారునికిచ్చి యారాత్రి తనయింటనే భిజింప
 వలసిన దని నియమించెను. ఋజువర్తనుఁ డైనచంద్రహాసుఁ డామాట
 లను నమ్మి మోసము తెలిసికోలేక యశ్వారోహణము చేసి యాక్షణ
 ముననే బైలుదేటి గుఱ్ఱము నాతామడలదూరము పరుగెత్తించెను.
 రెండుగడియలప్రాద్దువేళ రాజధానియొద్ద నుద్యానవనమును జేదనప్ప
 టికి గుండెలుపగిలి గుఱ్ఱ మచ్చటఁబడి చచ్చిపోయెను. చంద్రహాసుఁ
 డును మార్గాయానముచేతఁ గడు బడలినవాఁ డయి కొంచెముసేపు
 విశ్రమించి పోవచ్చునని యెంచి యొకచెట్టు మొదలఁ గూడుచుండెను.
 హాయిగా చల్లగాలి వీచుచుండుటచేత నలసియున్నయాతని కించుక
 నిద్రపట్టెను. ఆసమయమునందు విషయ తనమనస్సంతయుఁ జంద్ర
 హాసునిమీఁదనే యుండఁగా నింట చుండలేక యెంటిగానుద్యానవన
 మునకు వచ్చి విహరించుచు నొకవృక్షమూలమున శయనించి యున్న
 తనహృదయేశ్వరునిఁ గన్నులపండువుగాఁ బొడగాంచెను. ఇట్లాకస్మిక
 ముగా నేత్రపర్యము చేయుటచేతఁ బట్టరానియానందపారవశ్యము కల

దయి యంతలోఁ జేటుకొని మెల్లగా ప్రియవల్లభుని దాపునకుఁ బోయి యాతనికి నివ్రాభంగము చేయుటకు మన సొప్పక యాతని యొడిలోఁ బెట్టుకొని యున్నముద్రలేఖనుజూచి యామె స్త్రీజనస్వాభావిక మైనచాపలముచేత నది యేమో చూడవలెనని పైకిఁదీసి చూచి తనతండ్రివ్రాత యగుట కనిపెట్టి తనయన్న కేమివ్రాసి యుండునా యన్నశంక చేత దానినివిప్పి చదివి నిశ్చేష్టితురాలయ్యెను. తనతండ్రి తనహృదయేశ్వరునియెడల నిట్టిపాపచింత గలవాఁడగునని యామె యెప్పుడును దలచి యుండలేదు. అందుచేత నామె కప్పడు కలిగిన విషాదాశ్చర్యములకు మేరలేదు. ఆమె కప్పడు మనస్సులో నెంత భేదము కలిగినను విద్యావతియగుటచే దుఃఖమున కెడమియ్యక చేయవలసిన ప్రతిక్రియ నాలోచించి తనకంటికాముకతో మకారమును యకారమునుగా మార్చి విషము నొసఁగు మన్నవాక్యములకు విషయ నొసఁగు మన్నయర్థము వచ్చునట్లు చేసి లేఖ నెప్పటియట్ల మడచి ముద్రవైచి యథాస్థానమున నుంచి తిన్నగా నింటికిఁబోయి దోమిజరగునో ప్రతీక్షించుచుండెను.

క. విషమాస్త్రసమానునకున్

విషమొసఁగన్ వ్రాసెఁ దండ్రి నిర్దయుఁ డని య

విష్వపమాక్షరపక్షిఁ దుడిచి

విషయ నొసఁగుమనుచు వ్రాసె వేడుకతోడన్.

*

*

*

*

సీ. స్వస్తి నమస్తప్రశస్తగుణాన్వితం

డగుదుప్తబుద్ధి నిజాత్మజుఁడగు

మదనుదీవించి ప్రేమముగఁ బుచ్చెంచిన

శుభలేక చంద్రహాసుఁడు పులిందు

పట్టి కులాస్థాన పౌరుషాధికుడు సి

ద్ధంబుగా మనకు నీతం డహితుడు

తాన సం దేహంబుమాని యీపత్రిక

వీక్షించినప్పుడె విషయనొనగు

మ నెడుపద్ధతి జదివి భాగ్యంబుచేసె

నస్మదీయసహోదరి యనుచు దైన

ఘటన నారాత్రిగలుగు లగ్నంబునన వి

వాహ మొనరించె దేవేంద్రవై భవమున.

చంద్రహాసుడును గొంత సేపటికి మేల్కని లేచి మంత్రిగృహమునకుఁ బోయి తాను దెచ్చిన లేఖను మదనునిచేతి కిచ్చెను. అతఁ డదివిప్పి చదువుకొని యాశ్చర్యపడి తనతండ్రియాజ్ఞ నన్యథాకరింపక యారాత్రియే చెల్లెలినిచ్చి చంద్రహాసునకు వివాహము చేసెను. ఒక్క కన్నెయొక్క చదువువలన నాయుత్తమపురుషునికిఁ బ్రాణరక్షణము కలుగుటయేకాక స్వాభీష్టమును సిద్ధించి యావజ్జీవము సంతోషము కలిగెను.

ఇక్కడ మహావై భవముతో వివాహమహోత్సవము నడచుచుండఁగా నక్కడ దుష్టబుద్ధి గతరాత్రి విషప్రయోగముచే జంద్రహాసుడు పరమపదము గొందియుండునని నిశ్చయించి మఱునాటి వేళువను దన దండుతోఁ బుళిందునియిల్లు ముట్టడించి యాతనిని బంధించి ధనము దోచుకొని స్వపురమునకు వచ్చెను. ఇట్లు చేరునప్పటి కింట నడచుచున్న వివాహోత్సవము కంటఁబడఁగానే యాతనిగుండెలలో రాయిపడినది. అప్పు డల్లుడును గూతుడును వచ్చి దుష్టబుద్ధికి నమస్కరించిరి. అతఁడు వారి నాశీర్వదింపక తిన్నగా భోపలికిఁ బోయి,

స్వదేశసంస్థాన చరిత్రాదులు

క. ఏ నేమిచెప్పిపంపిన

నా నేపని చేసె నని మదనుఁ బిలిచి దురా

త్మా నేటిదాఁకఁ ద్రోయవు

గా నాయానతి నిదేమి గావించి తనన్.

మదనుని కోపదృష్టితోఁజూచి యొకటి పంపిన వేటాకటి యేల చేసితివని యడిగెను. జనకాజ్ఞను దా నెప్పుడును మీఱువాడను గానని యతఁ డా లేఖను దెచ్చిచూపెను. అందువిషయ యన్నపద ముండుటచూచి యత్యద్భుతపడి త్రోవలో లేఖను విప్పి చంద్రహాసుఁ డట్లు దిద్దియుండునని సందేహపడెను. అప్పుడు విషయ ముందుకువచ్చి తండ్రిపాదములమీఁదఁ బడి విషమును విషయనుగా మార్చినది తానని యొప్పుకొని మన్నింప వేడుకొనెను. చంద్రహాసుఁ డట్లు ప్రాణపద మయినభార్యతో సుఖ మనుభవించు చుండఁగా, రాజున కాలని వఃహంశజననకథ తెలిసెను. అతని కులశీలరూప గుణాదు లకు సంతోషించి రాజు తనకోమారిత్వను గూడఁ జంద్రహాసుని కిచ్చి వివాహము చేయఁగా, రాజమరణానంతరమునఁ జంద్రహాసుఁడు కుంతలదేశమునకు రాజయి యిద్దఱుభార్యలవలనను పద్మాక్ష మకర ధ్వజాదు లగుకుమారులను బడసి చిరకాలము ప్రజాక్షేమకరముగా భూపరిపాలనము చేసెను.

లక్ష్మీ శనైశ్చర విలాసము.

పూర్వకాలమునం నొకప్పుడు లక్ష్మీదేవికిని శనైశ్చరునకును గొప్పవివాదము సంభవించెనట; లక్ష్మీ యెవ్వరో శనియెవరో తెలియనివారు మనదేశములో నెవ్వరో కాని యుండరు. భాగ్యాధి దేవత

యైనలక్ష్మీదేవియొక్క కటాక్షవీక్షణ మెవ్వరి మీఁదఁ బ్రసరించునో వారెల్ల లక్ష్మీపుత్రు లయి సమస్తసంపదలతోను దులదూఁగు చుండురు. ఆమెయనుగ్రహ మించుక తొలఁగి యభాగ్యాధిదేవతయైన శనైశ్చరునిదృష్టిప్రసార మొక్కింత యెవ్వరిమీఁద సోకునో వారెల్ల దరిద్రతాపుత్రు లయి సమస్తకష్టములతోను గొట్లఁడుచుండురు. లక్ష్మీశనైశ్చరుల కిరువురకును స్వభావముచేతనే పరస్పరబద్ధవైరము. లక్ష్మీ యుండినచోట శనైశ్చరుఁ డుండఁడు; శనైశ్చరుఁ డుండినచోట లక్ష్మీ నిలువదు. బద్ధవైరముగల వీ రిరువురిపోరాటములలో జయాపజయములు సందిగ్ధము లయి యొక్కప్పుడు లక్ష్మీకిని మఱి యొక్కప్పుడు శనికిని గెలుపు కలుగుచుండునుగాని పురుషుఁ డగుటచేత సాధారణముగా శనైశ్చరునకే విజయ మెక్కువ కలుగుచుండును.

జయాపజయములు పర్యాయమున మాఱిమాఱివచ్చుచుండుటచేతఁ దనకు జయము కలిగినప్పుడు లక్ష్మీ తాను గొప్పదానననియు, తనకు జయము కలిగినప్పుడు శని తాను గొప్పవాఁడననియు, గర్వపడుచు నాత్మస్తుతులుచేసికొనుచుండురు. ఈగొప్పతనమునిమిత్తమయి యొకసారి యన్యోన్యకలహము సంభవించినప్పుడు మన యిరువురిలో నెవరుబలబంతులో యెట్లు నిర్ణయింపవచ్చు నని శనైశ్చరుఁ డనెను. మధ్యస్థుల నెవ్వరినైన నడిగి వారు చేసినతీర్పున కుభయులము బద్ధులమయి యొప్పుకొందుమని లక్ష్మీ పలికెను. మన యుత్కృష్టనికృష్టభావములను నిర్ణయించి సిద్ధాంతము చేయ సమర్థుడైనమహానుభావుఁ డెవ్వఁడని శని యడిగెను. ఆమహాకార్యమునకు న్యాయపరిపాలన ధర్మఁడయియున్న శ్రీవత్సమహారాజుర్హతముఁడని లక్ష్మీ యుత్తరమిచ్చెను. అతఁడు మధ్యవర్తిగా నుండుటకు నేనంగీకరించినని శని తలయెగరవై చెను. ఇట్లయిరువురును శ్రీవత్సనిమాధ్యస్థ్య

మున కొప్పుకొని యాతనిని తీర్పరినిగా నేర్పఱచుకొని తిన్నగా రాజాస్థానమునకు నడిచిపోయి కొలువున్న యాతనిని సందర్శించి యాతనిచే నర్హసత్కారములను బొంది యిద్వరు నాతని జూచి మాలో నెవ్వరు గొప్పవారో చెప్పవలసినదని యడిగిరి. అతఁడు వారి మొగములయెదుట నేమి చెప్పటకును దోచని వాఁడయి యేమని చెప్పిన నెవ్వరికిఁ గోపము వచ్చునో యనిశంకించి కొంతతడ వాలో చించి వారిని తప్పించుకొను సాధనమును గానక తుదకతఁ డాయుద్ధరి లో లక్ష్మీయేయధికురాలని తడఁబడుచుఁ జెప్పెను. ఆమాటలకు లక్ష్మీ సంతోషించెను. లక్ష్మీప్రియుఁడయి యుండుటచే నట్లు పక్ష పాతబుద్ధిచేఁ బలికెనని శనైశ్చరుఁ డారాజుపై మహాగ్రహవ్యగ్రుఁ డయ్యెను. అంతట “నీకాశ్రయరాత్రె యున్న యీలక్ష్మీయే నిన్ను రక్షించునుగాక! అన్యాయమైనతీర్పు తీగిన పాపఫలమును నీవు శీఘ్ర కాలములోనే చేచేతఁ గుడువఁగలవు” అని పలుకుచు దత్త ణముననే శనిగాఁడు కోపముతోఁ గొలుపు వెడలిపోయెను.

శనియొక్కకోపమునకు భయపడి రాజు వడవడ వడఁక నారంభింపఁగా లక్ష్మీయాతని నూరాధుఁడుడెను. లక్ష్మీయొక్కప్రాపు చూచుకొని కదా రాజు తన్ను లక్ష్మ్యముచేయక యవమానపఱచెనని యెంచి శనైశ్చరుఁడు నాఁడు మొదలుకొని లక్ష్మీ నాతనిగృహము నుండి వెడలఁదోలుట కయి సర్వప్రయత్నములను జేసెను. ఆకూగిదిని థాటికిఁదాశఁజాలక సంచలించి యచ్చటనిలువలేక విచారముతో వెడలి పోవుచు లక్ష్మీదేవి రాజును జూచి మంచికాలము వచ్చినప్పుడు మరల వచ్చి సుఖపెట్టెద నని ధైర్యము చెప్పి తొలఁగి పోయెను. అంతట పరరాజు లాతనిరాజధానిపై దండెత్తి వచ్చి పట్టణము నాక్రమించు కొనిరి అతఁడు లక్ష్మీయొక్కసాహాయ్యమును వేఁడెనుగాని యాతని

కామెదర్శనము లేక కోరనిదే వచ్చి దర్శన మిచ్చును వచ్చినయామె
 యప్పుగా రగుపెద్దమ్మగారిదర్శనముమాత్రమే పలుమాటు సంభ
 వించుచు వచ్చెను. అప్పుడు రాజు భార్యసహితముగా కోటలోనుండి
 తప్పించుకొని యీవలఁబడి స్త్రీణములుమాత్రము దక్కించుకోఁ గలి
 గెను. ఇప్పుడు పూర్వపుబట్టికటాక్షచిహ్నములలో భార్యదేహమున
 నున్ననగలుదక్క మఱి యేమియు నిలిచి యుండలేదు. సమస్తసంపద
 లును విడిచినను కష్టసమయమునందు భార్య యైనచింతాదేవిమా
 త్రము మహాపతివ్రత యగుటచేత నాతనిని విడిచి పోలేదు. పుట్టి
 నింటికిఁ బోవలసిన దని యతఁ డామె నెన్నివిధములఁ బ్రార్థించినను
 భర్తను విడిచి యుండుటకు చింతాదేవి యొకంబడక రాజువెంటఁబడి
 యడవులకు నడిచెను. ఇట్లాదంపతు లర్థరాత్రమునందు పురమువెడలి
 శత్రువులు తమ్ము వెంబడింతు రేమో యనుభయముచేత నడవులఁ
 బడి నడుచుచుఁ దెల్లవాఱునప్పటి కొకయేటిదరిని జేరిరి. నగలనుబట్టి
 యానవాలుపట్టి తమ్మొవ్వరైనఁ బట్టుకొందురో యనుభీతిచేత వా
 రావఱకే యాధరణములను దీసి బట్టమూటలోఁ గట్టి దావున నుంచు
 కొనిరి. వా రాయేఱు చేరునప్పటికి నీటిలో నొకసంగడిమీఁద నొక
 ముసలివాఁడు కూరుచుండి యుండెను. వారు పానియొద్దకుఁ బోయి
 తమ్మెఱు దాటించవలసిన దని కోరఁగా వాఁడసంగడి యిద్దఱుమను
 ష్యులకంటె నేమాత్ర మెక్కువబరువు పడినను మునిగిపోవు ననియు,
 అందుచేతఁ దాను మూట నొక్కసారియు వారిరువురిలో నొక్కొక్క
 క్కరి నొక్కొక్కసారియు నేఱు దాటించెద ననియు పలికి యొప్పించి
 ముందుగా మూటను నైకొని యావలియొడ్డు చేరి యక్కడనుండి
 పాటిపోయెను. మఱికొంతసేపటికి సంగడివాఁడువచ్చి వారివలన యావ
 ద్వృత్తాంతమును విని జాలిపడి దొంగ మోసము చేసినందున కయి

వగచి వారి నేటు దాటించెను. వారు గొప్పగా బ్రతికినవారగుటచేతఁ గష్టపడలేక రెండుమూడుదినములు శుష్కపవాసములు చేసి యాచలి బాధచేత నీచవృత్తికి లోబడి ప్రాణములు రక్షించుకోవలసినవారయి యాయేటిసమీపమున నున్నయొకబోయపల్లెఁ జేరి యందలి జనుల తోడఁగూడ కట్టెలుకొట్టి విక్రయించి జీవనముచేయవలసినవారయిరి. వారిసన్న్వర్తనమును పరోపకారచింతనమును జూచి యాపల్లెలోనివారందఱును వారియెడ నత్యంతానురాగము గలవారైరి. అక్కడ వారికి దారిద్ర్యదేవతసహితము సహనము తృప్తి మొదలైనయనేక నూతనగుణములను నేర్పినది. ఇట్లుండఁగా నొకనాఁడు కట్టెలు కొనుట కయి మహాధనికుఁ డయినయొకవర్తకుఁ డాగ్రామమునకు వచ్చి రెండవరతీదేవివలె నున్నచింతాదేవిని జూచి కామించి యామె నేదో మాయోపాయముచేతఁ దీసికొనిపోవలెనని యాలోచించి యొక కపటనాటకము పన్నుకొని భర్త కట్టెలు కొట్టుట కయి యరణ్యము నకుఁ బోయి యున్నప్పుడు వారియింటికిఁ బోయి దీనముగా నేప్పుచు “ఓ పరమపావనీ ! నాకట్టలపడన మెట్టపట్టి యెంద తెన్నివిధములఁ బ్రయత్నము చేసినను గదలకున్నది. జ్యోతిష్కులు ప్రశ్న చూచి “యాగ్రామములో చింతాదేవి యనుమహాపతివ్రత యున్నది. ఆమె యొక్కసారి పడవలో నెక్కి సరకులమీఁదఁ జేయివై చినఁగాని నీపడవ కదల దని సెలవిచ్చినారు. కాబట్టి నావెంట వచ్చి యొక్కసారి నీ చల్లనిహస్తమును నాసరకులమీఁద వైచి నన్నురక్షింపుము. ఈ పుణ్యము కట్టుకొని యరగడియలో నీవు మరల నింటికి రావచ్చును” అని బహువిధముల వేడుకొనెను. ఆమె మాయలును మర్మములును దెలియనిముగ్ధ యగుటచే వానితేనెమాటలు నమ్మి మోసపోయి వాని వెంటఁ జని పడవలో నెక్కెను. ఆదుష్టుఁ డామె పడవలో నెక్కఁగానే

తనమనుష్యులచేత పడవ త్రోపించుకొని తనయూరిదారి పట్టెను. ఊణకాలములో పడవ యదృశ్య మయ్యెను.

శ్రీవత్సరాజు కట్టెలుకొట్టి యెండఁబడి యలసి రెండుజాముల కింటికి వచ్చునప్పటి కింట భార్యలేదు. ఎవ్వరినడిగినను ఆమె జాడ చెప్పవారొక్కరును గానఁబడలేదు. అతఁ డంతట నొంటిగా నేడ్పుచు బయలువెడలి యాయేటిదరినే వెదకుచు నడువఁజొచ్చెను. ఇన్ని నాళ్ళును గప్తము లెన్నివచ్చినను అనుకూలవతి యగుభార్యచెంత నుండుటచే నామహారణ్యమును స్వర్గతుల్యమయి మహాసుఖదాయక మయ్యెను. అది మహారణ్య మగుట భార్యావియోగము నొందిన యాతనిమనస్సన కిప్పుడు తోఁచెను. ఇట్లతఁడు దుర్భరమైన దుఃఖభారముతో నడచుచుండఁగా బాహుపురమునందు స్వయంవరమహోత్సవ మొకటి నడుచు చుండెను. అతఁడు చూడవచ్చినగుంపులోఁజేరి యొకమూలనిలువఁబడియుండెను. అప్పుడు చేతితో పుష్పదామమును దాల్చి బాహుపురాధీశ్వరునికూతురై నభద్రాదేవి వరుని వరించుట కయి యచ్చటికి వచ్చెను. ఆమె చెలికత్తెలు పేరుపేరువరుసలవివిధదేశ శాధీశులను వర్ణించి సూపు చుండఁగా తన్నువరించునుదన్నువరించునని మనస్సులో నువ్విఘ్నోరుచున్న యారాచవారి నెవ్వరిని గైకొనక దాటి పోయి శ్రీవత్సరాజున్నస్థానమునకు వచ్చిరూపమును ధరించిన మన్మథునివంటిచక్కఁదనము గలవాఁ డయ్యును బ్రచ్చన్న వేషముతో నివురు గవిసిననిప్పువలెఁ బ్రకాశింపక యొకమూల గుంపులో నిలువఁబడి యున్న యాతని మొగమువంకఁ దేటిపాటఁ జూచి తనచేతిలో నున్నపూలదండ నాతనిమెడలో వేసెను. రాజపుత్రిక కట్టెలమ్ముకొనువానిని వరించెనని గుంపులోనుండి కలకల మొక్కటి పిక్కటిల్లి మిన్నుముట్టెను; ఆచిన్నదానిచర్య కెల్ల వారును ముక్కులమీఁద వ్రే

భూవైచుకొని యద్భుతపడసాగిరి. శ్రీవత్సరుడుసహితము తా నెదురు చూడని యా స్వయాంవరమున కాశ్చర్యపడి తెల్లపోయి చూచుచుండెను. తనకూతురు కులముతక్కువవానిని గోరుకొనుట తన కవమానకరముగా నెంచుకొని సిగ్గుచే రాజు తల వంచుకొనెను. అయినను మించినపనికి వగచిన ప్రయోజనము లేదు. రాజధర్మమునుబట్టి స్వయాంవరమునఁ గన్య కోరుకొన్నవరుని భర్తనుగా నంగీకరించి తీటవలెను. ఎవ్వరిచిత్త మెవ్వరిమీఁదికిఁ బోవునో యెవ్వ రెఱుంగఁగలరు ? యువతులమనస్సులు సాధారణముగా రూపవంతునిమీఁదికిఁ బోవునన్నలోకోక్తి సత్యమే యయి యుండును.

ఇట్లు కొంతకాలము విజయ మొంది శనైశ్చరుడు నిరంకుశాధికారము చెల్లించినతరువాత మరల లక్ష్మీకి విజయము కలుగుట కీస్వయాంవరము సూచకముగా నుండెను. రాజు కూతురు తనకు బంధువర్గములోఁ దలవంపులు తెచ్చినదని భావించి యామెమొగము చూడ నొల్లక తనయిల్లు వెడలనడవ నిశ్చయించుకొన్నవాడయి దుర్భేద్యమయినపుత్రికాస్నేహపాశమును పూర్ణముగా త్రెంప నేరక కొంతమంది పరిచారకులను కొంతధనమును ఇచ్చి వారిని మఱియొకగ్రామమునకుఁ బంపెను. వారిట్లు స్రవరివారముగా నేటియొడ్డుననుండి పోవుచుండఁగా నొకపడవలోనుండి యాడుకూయి వివలబడెను. ఆయార్తస్వరమును గుఱుతిడి శ్రీవత్సరుడు తిన్నగా పడవవద్దకుఁ బోయినప్పుడందున్న చింతాదేవి భర్తముఖమును జూచి పెద్దపెట్టున నేడ్వఁజొచ్చెను. అంతటఁ బరిచారకులుసహితము తారసించి శ్రీవత్సనివలన జరిగినమోసమును డెలిసికొని దుర్మార్గుఁ డయినయావర్తకుని బట్టి, పెడ తెక్కలు కట్టి రాజనొద్దకుఁ గొనిపోయిరి. ఆతుచ్చవశిజుడు తప్పించుకొని పడవను వేగముగా నడిపించి పాటిపోఁ జూచెనుగాని

వెనుకటివలెగాక పడవ యీసారి నిజముగానే మెట్టపట్టినందున నా పని సాధ్య మయినది కాదు. దండనమునిమిత్తమయి పంపబడిన వర్తకునిమూలమున బాహుపురాధీశ్వరుడు విచారణలో తనయల్లుని పూర్వవృత్తాంతమును తెలిసికొని యతడు మహాకులీనుఁ డయినందునకు సంతోషించి జ్యేష్ఠభార్యసహితముగా నల్లుని తనగృహమునకు రప్పించి మహావైభవముతో వివాహమహోత్సవము నడపెను. ఈ లోపల శ్రీవత్సనిరాజ్య మాక్రమించుకొన్నశత్రురాజు ప్రజలను పీడించి దుష్పరిచాలనముచేయనారంభించినందునఁ బ్రజ లాతనిమీఁద దిరుగఁబడి మరల శ్రీవత్సని దెచ్చి సింహాసన మెక్కించుట కయి యాతనినిమిత్తము వెదకుచువచ్చి బాహుపురమున నాతనిని గలిసి కొనిరి. బాహుపురాధీశ్వరుడు తగినసైన్యమును తోడిచ్చి పంపఁగాఁ దనపురజనులవెంటఁ బోయి శ్రీవత్సనుడు శత్రురాజును జయించి రాష్ట్రము వెడలఁదోలి తనయిద్దఱుభార్యలతోను జిరకాలము రాజ్య సుఖ మనుభవించెను. అంత లక్ష్మీ మరల పూర్ణవిజయము నొంది యాతనియింటినుండి శనైశ్చరుని వెడలఁగొట్టి తానచ్చట స్థిరనివాస మేర్పఱుచుకొనెను. కష్టమనుభవించినమీఁదట వచ్చిన సుఖమగుటచే నిప్పుడది రాజునకు వేయిరెట్లధికభోగ్యముగా కనఁబడెను. ఈకథ నిజ మయిన దయినను గాకపోయినను బ్రతిమనుష్యునకును బర్యాయమునఁ గష్టసుఖములు వచ్చుచుండుట సహజమనియు, కష్టములు వచ్చినప్పుడు మనుష్యుడు నీతిమాలి ప్రవర్తింపనియెడల మరల సంపదను బొంది సుఖపడుననియు, నీతిని బోధించుచున్నది.

సీ తి క థ లు

1. ప్ర తి ధ్వ ని

ప్రతిధ్వనియన నెమోయెఱుంగనియొక బాలుఁ డూరిబైలికొక నాడాడుకొనఁబోయి యొకకొండసమీపమున “ఓ” యనియఱచెను. అప్పుడాబాలున కాకొండవైపుననుండి “ఓ” యని మరలప్రతిశబ్దము వినఁబడెను. అది విని యాద్యుతపడి తన్నెవ్వఁడో మఱియొక బాలుఁడు వెక్కిరించుచున్నాఁ డనుకొని యాబాలుఁడు “సీవెవ్వఁడవు?” అనికేక వేసెను. “సీవెవ్వఁడవు?” అనివెంటనేమరల కేకవినఁబడెను. వినబడఁ గానే “సీవు వట్టిపనికిమాలినవాఁడవు.” అనియాబాలుఁడు కోపముతో నఱచెను. “సీవువట్టిపనికిమాలినవాఁడవు.” అని యఱపు మరల వినవచ్చెను. ఆపైనికోపమాపుకోలేక యాబాలుఁడు బహువిధములఁ దిట్ట నారంభించెను. తిట్టినతి ట్టెల్లనొక్కయక్షర మయిననుమాఱక ప్రతిధ్వ నిమూలమున సరిగా మరలవినఁబడ జొచ్చెను. దానికి సహింపలేక వాఁడు తన్నట్లు మాఱుతిట్టినబాలునిబట్టికొట్టవలె నని చెట్లలోనెల్ల వెదకెనుగాని యొక్కడ నెవరునుగానరాలేదు. అందుమీదఁ మఱింతకో పముగలవాఁడయియాబాలుఁడేడ్చుచుఁ దిన్నఁగా తల్లివద్దకింటికిఁ బరు గెత్తుకొనిపోయి “అమ్మా! ఒకదుష్టబాలుఁడు కొండవద్ద చెట్లలో దాఁ గియుండి నన్నుదిట్టెను” అనిమొఱుఱుపెట్టుకొనెను. వానిమాటలనుబట్టి తల్లిసత్యమును గ్రహించి “అబ్బాయీ! ఆకొండదగ్గఱ నిన్ను సీవేతి ట్టుకొన్నావుగాని మఱియెవ్వరును నిన్నుతిట్టలేదు. అక్కడ సీవువిన్నది సీమ్మాటల ప్రతిధ్వనియేకాని వే తేదియుఁ గాదు. ఆచెట్లవద్ద సీవట్లుతి ట్టక మంచిమాటలాడి యుండినపక్షమున, సీకుమరలమంచిమాటలే వినఁబడియుండును. ఈలోకములో నెల్ల వారికి నిట్లే సంభవించుచుండు

ను. మనమితరులయెడల నెట్లు ప్రవర్తింతుమో మనయెడల నితరులట్లు ప్రవర్తింతురు. మనము మంచి మాట లాడి యాదరించిన పక్షమున వారును మనలను మంచిమాటలాడి యాదరింతురు. వారిని మనము కానిమాట లాడి యవమాన పఱచినపక్షమున మనలను వారును కానిమాట లాడి యవమానపఱుతురు. లోకము నెడనీ వెట్లు వర్తింతునో నీయెడల లోక మట్లు వర్తించును. కాబట్టి ముందెప్పుడును నీవునీనోటనుండి పడుపవాక్యములు రానీకుము” అని కుమారునికి బుద్ధి చెప్పెను.

2. ప రో ప కా ర ము

యుద్ధమునందు గాయ పడినయొక భటుడు తనయూరికిఁబోవుచు చంక కఱ్ఱలతో కుంటుచువచ్చి దారిలో నొక గ్రామమునం దొక సత్రములో దిగెను. అతఁ డక్కడ రోగపడి నేలఁబండుకొని కడలలేక బాధపడుచుండెను. ఒక నాఁడొక బీదబాలిక యాదారిని బడికిఁ బోవుచు వానిదురవస్థనుజూచి జాలిపడిన దయి వానియొద్దకుఁబోయి యాదరించి భోజనమునిమిత్తమయి నిత్యమును వారికి రెండుడబ్బులు తెచ్చి యిచ్చుచుండెను. ఒకనాఁ డాబాలిక తనకు డబ్బులియ్యవచ్చినప్పుడు భటుఁ డాచిన్నదానిని బాచి దీనవదనముతో “అమ్మాయీ! నీతల్లిదండ్రులు బీదవారని నేను నేఁడేవిన్నాను. ప్రతిదినమును నాకిచ్చుచుండుట కిన్ని డబ్బులు నీకెక్కడినుండివచ్చినవో దాఁచక నాతో నిజము చెప్పు. న్యాయమార్గమున నీవు తెచ్చియ్యలేని డబ్బుతో పొట్టపోసికొనుటకంటె పస్తండి ప్రాణములు విడుచుటయే నాకు పరమసమ్మతము.” అనికన్నులనీరు పెట్టుకొనెను. “ఆవిషయ మయి నీవు విచార పడవలసినపని లేదు. నేను నీకిచ్చునది నాన్యాయార్జితవిత్తమే కాని

యక్రమముగా సంపాదించి చెచ్చినదికాదు. నిత్యమును నేసిపొరుగు గ్రామములో నున్న పాఠశాలకుఁ బోయి చదువుకొను చుండును. నేను బోయెడిదారిప్రక్కను పెద్దయడవి యున్నది. ఆయడవిలో రేఁగుచెట్లవిస్తారముగా నున్నందున, నేనింటివద్ద మఱింతముందుగా బైలుదేటి పోయి చిన్నబుట్టెడు రేఁగుపండ్లుకోసికొనిబడిలోని బాలురకును బాలికలకును విక్రయించి ప్రతిదినమును రెండేసిడబ్బులు సంపాదింతును. నేను నీకిచ్చుననియాడబ్బులే. ఈసంగతినాల్గిదండ్రులకుఁ దెలియును. వారిందునిమిత్తమయి నన్నేమియ్య ననరు. లోకములో మనకంటెనుదరిదులుందురు కాబట్టి మనము మనకున్నదానిలోనే కొంత యితరులకుఁ బెట్టితోడుపడుచుండవలె నని వారెప్పుడును నాతోఁ జెప్పుచుందురు.” అని యా బాలిక పలికెను. అప్పుడా భటుఁడు తనకన్నులనుండి యానంద బాష్పములు జలజలరాలఁగానా బాలిక మొగమువంకఁజూచి “ఈపరోపకారబుద్ధికై ఈశ్వరుఁడు నీకును నీతల్లిదండ్రులకును శుభములిచ్చును గాక!” అని యాశీర్వదించెను. ఇట్ట మున్నచో బీడవారు సైతము తమ కున్నదానిలోనే యితరులకు చేతనైన సాయము చేయవచ్చును.

ఇట్లుండఁ గా మఱునాఁ డొకగొప్ప యుద్యోగస్థుఁ డా గ్రామముదారినిపోవుచు తనగుఱ్ఱమునకు నీళ్ళు పెట్టించుట కయి యాసత్రమువద్దనిలిచి, అందున్న యాప్యాధిగ్రస్తునిజూచి యానవాలుపట్టి చేరఁబోయి వానివలన సమస్తమును విని యాశ్చర్యపడి “నిన్నెన్నడు నెఱుంగని యొక బీడ బాలికయే కష్టసమయమునందు నీకింత సాహాయ్యము చేసినప్పుడు, నేనలో సంతకాలము నీ కధికారి నయి యుండి నీచేత పనిగొనుచుండిన నేను నూచి యూరకుందునా?” అనిఁబలికి యప్పుడే సత్రపు యజమానుని బిలిపించి యా భటునివ్యాధి కుఠిరి దేహము స్వస్థపడువఱకును గావలసినధన మారనిచేతి కిచ్చి వానికి సమస్తోప

చారములును జరుపుట కయి తగినయేర్పాటు చేసెను. అట్లేర్పాటు చేసినతరువాత నాసేనాధిపతి సత్రపువానినడిగి దారి తెలిసికొని యాబీదచిన్నదానిగుడిసెవద్దకు తిన్నగా నడిచిపోయి తల్లితండ్రులవద్దఁ గూరుచున్న యాబాలికను జూచి “అమ్మాయీ! నీపరోపకారచింతకు నేనెంతో సంతోషించినాను. వృద్ధుఁ డయినయారోగపీడితునకు నీవెన్నోడబ్బు లిచ్చియున్నావు. నీవు వాని కెన్ని రాగినాణెము లిచ్చి తినో యంతకుద్విగుణముగా నివిగో నేను నీకు బంగారునాణెముల నిచ్చెదను. ” అని యొకవరాలనందించి చేతి కిచ్చెను. ఆచిన్నదానితల్లి దండ్రులతృప్తిపడి “అమ్మా! ఇంతసొమ్ము పుచ్చుకొనుటకు మే మర్హులముకాము—” అని యేమో పలుకుచుండఁగా వారిమాట సాంతముగా వినక “మీరు చేసిన యుపకారమున కీబహుమూనము చాలదు. మీకర్హమయినబహుమూనమును ముందు దేవుఁడు దయ చేయును. ” అనుచు వెడలిపోయెను. పరోపకారము చేయువారి కిహమునందును బరమునందునుగూడ మేలు కలుగును.

3. వెలలేని చిన్న మూలిక

నీత, తార, అను బాలిక లిద్దఱు కూరగాయలగంపలను నెత్తి మీఁద నెత్తుకొని తోటలోనుండి యింటికిఁ బోవుచుండిరి. నీత నవ్వుచు వేడుకమాటలాడుచు సంతోషముతో నడుచుచుండెను. తార మూల్గుచు విసుగుకొనుచు మొగము మాడ్చుకొని నడుచుచుండెను. అప్పుడు వారిలో నొండొరుల కిట్లు సంభాషణము జరగెను.—

తార-నీతా! నాగంపకంటె నీగంప బరువు తక్కువకాదు; నాకంటె నీవెక్కువ బలముగలదానవును గావు. నీకెట్లు నవ్వువచ్చుచున్నది ?

సీత—సీత చెప్పినదంతయు సత్యమేకాని నాగంప ఒరువుతగ్గుటకై పైని నేనొక చిన్న వెలలేనిమూలిక వేసియున్నాను. అందుచే నాకాయాసము తోచకున్నది.

తార—అందుచేతనా నీవింత నిర్విచారముగా నున్నావు? ఆమూలిక దివ్యమయినదయియుండవలెను. దానిని వేసికొని నాగంప ఒరువుకూడ తగ్గించుకోవలెను. దాని పేరేమో నాకు చెప్పెదవా?

సీత—దానిపేరు “ఓర్పు.” అది దివ్యమయిన దగుటకు సం దేహములేదు. ఎంతటి కష్టముయొక్క భారము పైనను తగ్గించి సంతృప్తి కలిగించెడు సామర్థ్యము దానియొద్దనున్నది. దానిని నీవెప్పుడును మఱవకుండుము.

ఓరిమి యొక్కటికలిగియుండినపక్షమున నెట్టి కష్టసమయము నందయినను మనము దుఃఖభారముచేత కుగ్రిగిపోక తలయెత్తుకొని సుఖంపఁ గలుగుదుము.

4. మూడు తియ్యమందులు.

ఒకధనవంతుఁడు దేశయాత్రచేయుచు మార్గమధ్యమున వర్షమువచ్చినందున నొక మధ్యాహ్నసమయమున తలదాచుకొనుట కయి యొక బీడవాని గుడిసెలో దూతెను. ఆసమయమునం దాగుడి సెలో బీడవానిబిడ్డలు గంజిపోసికొని తమకంచములలో నున్నచోడి యంబలిని మహాసంతోషముతో త్రొక్కుచుండిరి. వారందఱును దృఢ గాత్రులయి మేనినవకముతో మిసమిసలాడుచుండిరి. ధనికుఁ డాబిడ్డల ఖలాలోగ్యముల కాశ్చర్యపడి వారితల్లినిజూచి “అమ్మా! నీబిడ్డల నుజూచిన నాకుసంతోషమగుచున్నది. నాకును ఇద్దఱు బిడ్డలు గలరు. వారికి నిత్యమును కండచక్కెరతో ఆప్రపాలకు పోయుచుండుము.

అడిగినప్పు డెల్లను వారికిఁ గావలసినన్ని కాయలును కజ్జెములును కొనిపెట్టుచుందుము. క్రింద కాలుమోపవలసినశ్రమ యైనను లేక సేవకులొకరునిడిచి యొకరు వారి నెత్తుకొని తిరుగుచుందురు. ఇట్లు సమస్తభోగముల ననుభవించుచున్నను నాబిడ్డలు నీబిడ్డలవలె గాక బలహీనులుగా నున్నారు; పంచభక్ష్యపరమాన్నములను తిన్నను అతి గించుకో లేక మంచియాచరి లేనివా రయి బాధపడు చుందురు. వారికి వైద్యుఁడు మందియ్యనిదినము లేడు. ఈబిడ్డ లీయంబలిని పరమాన్నమువలె జుట్టుచున్నారు. వీరి కట్టిది యింతరుచ్యముగానున్నది? నిస్సార మయిన యిట్టియంబలి త్రాగెడివీరి దేహము లింతదృఢముగా ను మిసిమికలవిగాను ఎట్లున్నవి? ఇంచేదైన మందుకలిపితివా?" అని యడిగెను. అయ్యా ! వీరియాహారములో మూడు తియ్యమందులు కలిసినందున వీరికీయంబలి యింతరుచికరముగా నున్నది. అందు మొదటివందు నాబిడ్డలు శరీర కష్టపడివచ్చిగాని భోజనముచేయరు; రెండవమందు నడుమ నడుమ తినుట కేమియులేక వీరు కరకరయాకలి యగువఱకును వేచియుందురు; మూడవమందు వీరు మధురాహారము లెట్టితో యెఱుంగక యింట నున్నయంబలితోనే తృప్తి నొందుదురు. వీరియాచరికిని ఆరోగ్యమునకును నేను నిత్యమును బ్రయోగించెడి వీమూడు తియ్యమందులేకాని నావద్ద వేఱునుండు లేనియులేవు. " అని యామె యుత్తరమిచ్చెను. తగినంత శరీరప్రయాసపడుచు చక్కఁగా నాచరి యగువఱకును నడుమ నేమియుతినక లడ్డువలు మొదలయిన చిటుతిండ్లను మానివేసిన పక్షమున, గంజిత్రాగినను బాలుర కది యమృతోపమాన మయి బలప్రద మగును.

5. బాదముకాయ

ఇద్దఱు బాలురు మార్గమునఁ బోవుచుండఁగా బాదము చెట్టు క్రింద వారికొకకాయ కనఁబడెను. ఆకాయను మొట్టమొదటఁ జూచి నవాఁ డను నేనగుటచేత నాకే యదిరావలెనని యొకఁడును, మొట్టమొదటఁ బయికఁ దీసినవాఁడను నేనగుటచేత నాకే యది రావలెనని యింకొకఁడును, బాదముకాయనిమిత్త మాయుద్దఱుబాలురును తగవులాడ మొదలు పెట్టిరి. వారికంటె పెద్దవాఁడయిన మఱియొక బాలుఁ డాసమయమునం దాదాఁనిని బోవుచు వారికలహమునుజూచి చేరవచ్చి, వివాదకారణమును వారివలనఁ దెలిసికొని తానున్యాయము తీర్చెదననిచెప్పి, కాయవారియొద్దనుండి పుచ్చుకొని యొకరాతిమీఁదఁ బెట్టి నడిమికి రెండుచెక్కలుగా పగులఁగొట్టి, న్యాయముతీర్చిన శ్రమకయి లోపలిపప్పును దాను నోర వేసికొని, తగవులాడుచుండిన వాది ప్రతివాదులకు పయిపెచ్చులను రెండుసమభాగములుగాఁ బంచించియిచ్చెను. అదిచూచి యాబాలురు టిచ్చపడి పెద్దవాఁడగుటచే నాతని నేమియుఁ జేయనేరక దీనముఖములతోఁ జూచుచు నిలువఁ బడఁగా న్యాయాధిపతి వారినిజూచి పకపకనవ్వి “సోదరులారా! విచారపడఁబోకుఁడు. తమవ్యవహారమును దమలోఁ దాము పరిష్కరించు కొనక రచ్చల కెక్కువారు లోకములో సాధారణముగా నిట్టి న్యాయమునే పొందుదురు. దీనివలన బుద్ధితెచ్చుకొని యొక ముందయినను మీఁగొండాదులతోఁ బోరాడక సంతృప్తి గలవారయి యున్నదానో నన్యోన్యాయముతోఁ బంచుకొని యనుభవించుచు సుఖపడుటక నేర్చుకొనుఁడు. మీ కీహిలోపదేశమును జేయుటకొకటే నేనిట్లు చేసితిని” అని తనదానిని బోయెను

6. వరికంకులు.

ఒకనాటి ప్రాతఃకాలమునం దొకబాలుడు తన తండ్రితోడఁ గూడ వరిపొలమునమీసమున నడుచుచుండెను. ఆచిన్నవాడు పొలము వంకఁజూడగాఁ వరివెన్నులు కొన్నితలయెత్తుకొని పయికినికియు, కొన్ని తలవంచుకొని నేలమీఁదికి వ్రాలియు, కనబడెను. అదిచూచి బాలుడు జనకునిచిలిచి “నాయనా! వరికంకులు కొన్ని తలయెత్తుకొని నిలిచియున్నవి; కొన్ని తలలువాల్చుకొని వంగియున్నవి. వానిలోఁ దలయెత్తుకొనియున్నవి శ్రేష్ఠము లయినవికావా?” అని యడిగెను. అప్పుడు తండ్రి నిలిచియున్నకంకి నొకదానిని వాగియున్నకంకి నొకదానిని విఱుచుకొనిరమ్మని కొడుకును నియమించి యాబాలుడు తుంచి తెచ్చినతరువాతఁ బ్రత్యేకముగా వానిని నలిపి చూపి “అబ్బాయీ! చూచితివా? తలయెత్తుకొనియున్నయీకంకిలో గింజలు లేక యన్నియు వట్టితప్పలే యున్నవి. తలవంచుకొనియున్నయీకంకిలో తప్పలులేక యన్నియు గింజలతో నిండియున్నవి. ఈప్రకారముగానే లోకములో సామాన్యముగాఁ దలయెత్తుకొని విఱ్ఱవీగుచుఁ దిరుగుచుండుగర్విష్టులు లోపల సారములేక పనికిమాలినవారయి యుందురు. తలవంచుకొని నమ్మలయి సంచరించు చుండువినయపరులంతస్సారము గలలోకోపకారు లయి యుందురు. ” అనియుత్తరము చెప్పి కుమారునకు హితబోధ చేసెను.

7. కణ్డూదురీగ.

ఒకచిన్నవాడు పరు తెవ్వరైన నిద్దఱు రహస్యము మాటాడుకొనెడుచోఁ బొంచుండి వినుచుండెడుదుస్స్వభావము గలవాడయి యుండెను. ఆదురభ్యాసమును మాన్పుటకయి తండ్రి యాపిల్లవానిని

బలుమాటు దండించుచువచ్చెనుగాని యందువలనఁ బ్రయోజన మేమి
యుఁ గలుగకపోయెను. ఇట్లుండఁగా నొకనాఁడు తండ్రితో మాటా
డుటకయి యొక స్నేహితుఁడు వచ్చి రహస్యముగా మాటాడవలసియు
న్నదని చెప్పెను. తండ్రి యామిత్రునిఁ దనవెంట దూరముగా
తోటలోనికిఁ గొనిపోయి యందున్నవసంతగృహముచొచ్చి లోపలఁ
దలుపులు గడియవేసుకొని సంభాషింప నారంభించెను. వారక్కడ
నున్నవారైన కుమారుఁ డేలాగుననో కనిపెట్టి మెల్లఁగా నడచిపోయి
వా రేమి మాటాడుకొందురో వినవలె నని తలుపుకంతలోఁ జెవి
పెట్టి వినుచుండెను. ఇట్లు వినుచుండఁగా మొట్టమొదటఁ జెవిలో
నేదో దూతినట్లు గులగుల దురద యారంభ మయి యించుకనేపులో
తేలుకుట్టినట్లు మంటపెట్టఁ దొడఁగెను. ఆబాలుఁడు దుర్భర మయిన
యాబాధకు సహింపలేక క్రిందఁబడి దొర్లచు, పెద్దపెట్టున నేడ్వఁ
జొచ్చెను. ఆయేడుపు విని యలికిపడి తండ్రియు స్నేహితుఁడును
తలుపు తీసికొని లోపలినుండి పరుగెత్తుకొని వచ్చిరి. ఎన్నివిధములఁ
బ్రయత్నము చేసినను లోపలిగులగులయు బాధయు తగ్గకపోయెను.
అంతట తండ్రి వైద్యుని బిలిపించి చికిత్స చేయింపఁగా నతఁడుచెవిలో
నేదో విషద్రావకముపోసి చచ్చినకందురీగను బయికిఁ దీసెను. కణు
దురీగలు సాధారణముగా తలుపుసందులు మొదలయినవానిలోగూర్చు
పెట్టుకొని వాసము చేయును. ఆబాలుఁడు చెవి నాతలుపుసందులోఁ
బెట్టినప్పుడు లోపలనున్నకందురీగ యందుఁ బ్రవేశించికుట్టజొచ్చెను.
ఈవృత్తాంతమును దండ్రి యెఱిగినవాఁ డయి “పరు లేకాంతమాడు
కొనునప్పుడు తలుపుసందులలోఁ జెవిఁ జేర్చి పొంచుండి వినుచుండెడి
పాపకార్యమునకు నీకిప్పుడు తగినశాస్తి యైనదికదా? దీనినిబట్టి బుద్ధి
తెచ్చుకొని యంతటనుండి యెనను పరులు సంభాషించునప్పుడు పొ

చుండి వినెడుదురభ్యాసమును మానివేయుము, అట్లు మానివేయున పక్షమునఁ జెవులు దొలిచెడుకలుదురేగలు గాక మాత్యర్యము ద్వేషము మొదలయినపాపకీటకములు లోపలఁ బ్రవేశించి నీహృదయమును దొలిచివేసి యావజ్జీవమును బాధించును” అని బుద్ధి చెప్పెను.

8. రొట్టెలు

పూర్వ మొకప్పుడు, దేశములో గొప్పతొమ్ము వచ్చెను. అప్పుడు బీద లనేకులు తిండి లేక బాధపడు చుండఁగా దయార్ద్రహృదయుఁ డైనయొకధనికుఁడు జాలిపడి తనగ్రామములోనిబాలురను బాలికలను అందఱిని దనయింటికిఁ బిలిపించి యొక్కొక్కరి కొక్కొక్కరొట్టెవొప్పన చాపమీఁదఁ బెట్టించి తీసికొన నియమించి, ఈ ప్రకారముగానే యీకఱపు పోవువఱకును ప్రతిదినము నిచ్చుచుండెదనని చెప్పెను. అక్కడకు వచ్చినపిల్లలు నెమ్మదిగాఁ బోయి తలయొక రొట్టెయుఁ బుచ్చుకొనక నాకుఁబెద్దరొట్టె కావలెను నాకుఁబెద్దరొట్టె కావలె నని తగవులాడి యుండులను దిట్టికొని రొట్టెలను బుచ్చుకొని తమయుపకర్తయెడఁ గృతజ్ఞత నైనను జూపక వెడలిపోయిరి. ఒక్క బాలికమాత్ర మాదొమ్మిలోఁ బ్రవేశింపక సందడి యడఁగు వఱకును వేచియుండి వినయముతోఁ బోయి యందఱును మంచిరొట్టెలను దీసికొనఁగా మిగిలి యున్నచిన్నరొట్టెను దాను దీసికొని సంతోషించినదయి యజమానునికిఁ గృతజ్ఞతను దెలుపుచు నమస్కరించి యాయనసెలపు గైకొని వెడలిపోయెను.

మఱునాఁడుకూడ పిల్ల లదేప్రకారముగా నల్లరిచేయుచుఁ బెద్ద పెద్దరొట్టెలను ముందు తీసికొనిపోఁగా కడపట మిగిలినచిన్నరొట్టె నాచిన్నది గతదినమునందువలెనే తీసికొని తనయుపకర్తయెడలఁ గృతజ్ఞ

తను గనఁబడిచి సంతృప్తాంతరంగముతో నింటికిఁ బోయి యితర బాలురు కైకొన్నదానిలో సగముకంటెను జిన్నదిగా నున్నయా రొట్టెను వ్యాధిగ్రస్తురాలయి యున్నతనతల్లి కిచ్చెను. ఆమె త్రుంచి నోటఁ జేసికొనవలె నని రొట్టె విఱువఁగానే లోపలినుండి గల్లుగల్లున రూపాయలు క్రిందఁబడెను. ఆమె యాశ్చర్యపడి బీడదైనను దానా రూపాయలు పుచ్చుకొనక కొమార్తెను బిలిచి “అమ్మాయీ! ఈ రూపాయ నీరొట్టెలోని కేలాగుననో పొరపాటున వచ్చినవి. నీవు వీనిని గొనిపోయి మనయుపకర్త యైనయాధనికునకు వెంటనే యిచ్చి రమ్మ” అని చెప్పి పంపెను. ఆచిన్నదియు రూపాయలను చేతఁబట్టు కొని తత్క్షణమే సంతోషపూర్వకముగా నాతనియింటికిఁ బరుగెత్తుకొని పోయి యవి యాతనియం దుంచెను. అతఁడారూపాయలను మరల, బుచ్చుకొని “అమ్మాయీ! ఇవి ప్రమాదముచేత నీరొట్టెలోఁ బడలేదు. నిన్నటి నీయోగ్యవర్తనమును జూచి సంతోషించి నేను బుద్ధిపూర్వకముగానే నీనిమిత్తము చిన్నరొట్టెను జేయించి నీకు బహుమానముగా రూపాయ లందులోఁ బెట్టించినాను. ఈప్రకారముగానే నీవు ముందుఁ గూడ నల్పసంతృప్తి గలదానవయి యీశ్వరుఁడు దయచేసినదానితో డనే తృప్తినొందుచు సద్వర్తనము గలదాన వయి యుండెడుపక్షమున దేవుఁడు నీకెప్పుడును మేలు చేయుచుండును” అని పలికి రూపాయలను మరల నిచ్చి పంపివేసెను.

9. వ రాల చెట్టు

ఉంగరమును జేయించుకొనుటకయి తండ్రి తన కిచ్చిననాలుగు వరాలను బల్లమీఁద నుంచుకొని వాసుదేవుఁ డనుబాలుఁడు చదువు

కొనుచుండగా, నాలుగేండ్లప్రాయము గలమోహిని యనునాతని చెల్లెల కక్కడకు వచ్చి వరాలను చేతబట్టుకొని చూచి “అన్నయ్యా ! ఇవి పచ్చగా ముచ్చటగా నున్నవి. ఎక్కడివి?” అని యడిగెను. “ఇవి వరాలచెట్టునఁ గాసినవి. వీనిని భూమిలోఁ బాతిపెట్టినపక్షమున, చెట్టు మొలచి చిక్కుడుతీగవలె ప్రాచీ కాయలు కాంచును. ఆకాయలనిండ నిటువంటివరాలు కావలసినన్ని యుండును.” అని పరిహాసముగాఁ బలికి తనపాఠమును జదువుకొను చుండెను. అంతట మోహిని యావరాలను చేతబట్టుకొని మెల్లఁగా నడిచి, నూతిదొడ్డిలోనికిఁ బోయి యక్కడ గరిటెకాడతో చిన్నగోయిత్రవ్వి ఆవరాల నందుఁ బూడ్చెను. ఇంతలో వాసుదేవుఁడు తనపాఠమును ముగించి వరాలను జూచుకొనఁగా నవి బల్లమీఁదఁ గనఁబడక పోయెను. అతఁడంతట లోపలికి వెళ్ళి చెల్లెలినిజూచి వరా లేమిచేసితి వని యడుగఁగా, మొక్కలు మొలచి కాయలు కాయుట కయి నూతివద్ద పాతిపెట్టెనని చెప్పి యాబాలిక యన్నగారి నక్కడకుఁ గొనిపోయి యాస్థలమును జూపెను. అతఁ డాస్థలమును త్రవ్వి చూడఁగా వరా లందుఁ గానరా లేదు. ఆచిన్నది వరా లక్కడఁ బాతిపెట్టుచుండఁగా నూతికి నీళ్ళు తోడుకొనుట కయి వచ్చినవారెవ్వరోచూచితీసికొని పోయియుందురు. అప్పు డాచిన్నవారి డేప్పుచు చెల్లెలిని తిట్ట మొదలు పెట్టెను. అయేడుపు విని తండ్రి యచ్చటికి వచ్చి జరిగినది సర్వమును దెలిసికొని కుమారుని జూచి “అబద్ధ మాడినందునకు నీకు తగినశిక్ష జరిగినది. ఏమియుఁ దెలియనిపసిపిల్ల ని న్నడిగినప్పుడు నీవు నిజము చెప్పుటకుమాటుగా దానిని మోసము చేయుట కయి ప్రయత్నించి తత్ఫలముగా నీవే మోసపోతివి. నీయసత్యముచేత నీకు వచ్చెడియుంగరము పోయినది. ఇంతటితో బుద్ధి తెచ్చుకొని నీవు ముం దెప్పుడును ఆటల

కయినను పరిహాసమునకై నను కల్ల లాడక నిజమునే చెప్పటకు నేర్పు కొమ్ము" అని బుద్ధి చెప్పెను.

10. యోగ్యదాయము.

ఒకయోడవ ర్తకుడు న్యాయమార్గమున విశేషవిత్త మార్జించి తృప్తిసోంది, ఆధనము నంతను తనకుమారుల కిచ్చివేసి తన్ను పోషింపవలసిన దని చెప్పెను. తండ్రి జీవితకాలములోనే ధనము తమ చేతఁ బడినందున వారపరిమితానందము నొంది, కొంతకాలము తండ్రి నాదరముతోఁ జూచిరికాని తరువాతఁ బూర్వశాసనము క్రమ క్రమముగా తగ్గుచు రాఁగా నాతని కన్నవత్త్రము లిచ్చి భరించుటయే భారముగాఁ గనఁబడినందున విసుగుకొనుచుఁ దమభార్యలచేత నడవలో వారాతని కన్నము పెట్టించుచు ననాదరము చూపసాగిరి. ఆవణిజుడును దాను బ్రతికి యుండఁగానే ధనమును కొడుకులపాలు చేసినందున కయి దుఃఖించుచుఁ జేసికొన్న దనుభవించు చుండెను. ఇట్లుండఁగా మున్నెప్పడో మునిగిపోయిన దనుకొన్నయాతనియోడ యొకటి రేవు చేరి యాతనికిఁ దొంటికంటె ద్విగుణ మయినధనమును సమకూర్చెను. అవృద్ధుఁ డీసారి యీధనమును తనకొడుకుల కియ్యక యొకయినుపపెట్టెలోఁ బెట్టి తాళము వేసి తనయొద్దనే యుంచుకొనెను. ఇట్లు క్రొత్తగా ధనము రాఁగానే ధనాశచేత కొడుకులును కోడండ్రును వెనుకటియుపేక్షను మాని యావృద్ధునికి సమస్తోపచారములును జేయుచు నాదరింపఁ జొచ్చిరి. ఇట్లావణిజుడు సుఖముగా చిరకాలము బ్రతికి పరలోకగతుఁ డయ్యెను. తండ్రి చావఁగానే కొడుకు లానంద భరితు లయి యాతనిగదిలోనికిఁ బోయి యినుపపెట్టెతాళము తీసిరి.

తీయఁగానే యందు తండ్రి స్వహస్తముతో వ్రాసిన యీక్రింది వాక్యము గలయొక కాగితము కానబడెను.---

“గీ, వినుఁడు ధర్మార్థముగ నాదువిత్తమెల్ల
నే ననాధరక్షణశాల కిచ్చివేసి,
యిటుఁ గృతఘ్ను లాపుత్రుల కేది తగునో
యదియె యుంచినవాఁడ, సమ్మదము గనుఁడు.”

దీనిని చూడఁగానే వారిముఖములు కళాహీనము లయ్యెను. ఆవృద్ధుఁ
డావఱకే కొడుకు లింట లేనిసమయమునందు ధనము నంతను నొక
యనాధరక్షణశాలకు దానము చేసి, పెట్టెను రాళ్ళతోను రప్పలతోను
రింపి యుంచినందున, కృతఘ్ను లగుకొడుకుల కర్హ మైనశిలాసంచ
యముమాత్రమే వారికి దక్కెను